

لېونى سندرې

لائق زاده لائق

دا چې دومره ضد کوي، خان له مانه بېلوي
لېو د زړه نه تپوس وکړه، ما به څنگه هېروي

لېونې سندرې

(شعري مجموعه)

لايق زاده لايق

قيصه د لېونتوب مې خکه پته پاتې نشوه
چې مينه لېونې شوه، نو "سندرې لېونې" شوي



دغه کتاب

نوم : لېونۍ سندرې

ليکوال : لایق زاده لایق

چاپ کال : 2007 اگست

شمېر : 1000 (یوزر)

کمپوزینګ : ذبیح شفق

خوروونکی : د پښتونخوا د پوهنې دېره – پېښور

چاپونکی : ضیا سنز پرنټرز، پېښور. فون 2580176

بیه : مجلد (130) روپۍ

غیر مجلد (100) روپۍ

د موندلو درکونه:

- یونیورسټی بک ایجنسی، خیبر بازار، پېښور
- دانش کتابتون، دهکی نعلبندي، قصه خواني بازار پېښور
او ددې ترڅنګه:
- د کتابونو ټول لویو دوکانونه



لايق زاده لايق



زه دا خپلې "لېونۍ سندرې" د لوئې پښتونخوا د لومړي ليکوال ښاغلي کبير ستوری
زوی ښاغلي نصير خان ستوري ته ډالۍ کوم. هاغه نصير خان ستوري ته لکه چې
د نورو وروڼو ورته د پښتو، ننگ او غېرت پالنه د عظيم پلار نه په ميراث کښې
پاتې ده.

"لايق زاده لايق"

زه هغه پېژنم

هغه د خپلې مور كشرمې زوم و، ځكه نو ډېر نيازبين وو. په وړه وړه خبره به مرور شو او تر هاغې به نه پخلا كېدو چې ترڅو به ئې ضد پوره شوئ نه وو، خو مور ئې د لوتې كور بنځه وه، هغه به د خپل بچي په ټولو معصومو جذبو پوهېده. زر به ئې ځان ته راجوخت كړو، د مور د غېږې تودوالي به هغه ټكور ټكور كړو. هغه به په مينه مينه د خپلې مور سترگو ته وكتل، مور به په دواړه مخه بڼكل كړو او دغه رنگ به معصوم ضد په خدا كښې بدل شو.

هغه چې كله ورمې قدم اخيستو، نو مور ئې ډېره زياته خوشحاله وه، په ټول كلي كښې ئې "خواربه ككوري" وپشل. د هغوى په كور كښې "اجمينه ترور"، "موتى ترور" گرمې گرمې گرځېدې او "زر بي بي ترور" خو به وركښې د خوشحالي نه چورلكونه اوخوړل، ځكه چې د مودو مودو راسې ئې ددغه كور نمك خوړلې وو. د زبانه و ترڅنگه په كور كښې كار كوونكي سړي هم خوشحاله وو. "دراني كاكا" چم گاونډ ته زېري وړل او "گل بشر كاكا" خپل "ماشوم نايك" په اوږه اخيستې وو. د هغه مور د "مور پندې بابا" لور وه، د باباخېلو د كورنۍ دغه حيا په خپل خاوند ډېره گرانه وه، ځكه چې كه يو خوا ئې د ژوند ملگرې وه، نو بل خوا ئې د خپل سكه ماما لور وه. په ټول كلي كښې دا خبر خورېدو چې د مور پندې د بابا ممسي ورمې قدم اخيستې د.

او بيا چې كله دغه قدم په منډو كښې بدل شو، نو هغه به په لارو كوڅو كښې د ملگرو سره لوبې كولې، د خپل مزاج ترمخه به ئې هره خبره خپل حق گڼلو، ملگرو ته ئې د پلار خوي هم معلوم و او د مور غصه هم، ځكه نو د هغه نازونه به ئې وړل. هغه به كله كله ټول ملگري راغونډ كړل كور ته به يې راوستل. په مور ئې د خپل زوى ملگري گران وو، گرمې گرمې پراتې به يې ورته پخولې او دغه رنگ د غرونو په لمن كښې دغه ساده باده مينې د اظهار نوي چلونه زده كول.

هغه چې د پښځه و كالمو شو، نو مور ئې د نري رنځ بيماره شوه. په دغه ورځو شپو كښې د نري رنځ علاج نه و، چې څنگه وختو نو اړخونه بدلول نو د هغې ناروغتيا سبوا كېده او چې د بيمارۍ په حال كښې به ئې خپل ماشوم زوي ته وكتل، نو په سترگو كښې به ئې غټې غټې اوبښكې راغلې. هغه به ورته په معصومه ژبه اووتئ: "مورې ته خو ژاړې دا ولې؟" مور به ورته سلگو اونيوه ورته به ئې اووتئ: "ما خو نه دي ژړلي" ددې سره به ئې اوبښكې پټې كړې، خو د هغې په مخ به دا خبره واضحه لوسته كېده، چې هغه په ژوند نور اتبار نه لري او د نيازبين زوى د سبا غم ئې نوره هم زوروي. ډلې ډلې خلق د هغې پوښتنې له راتلل، په كور د غم لړې راخوړېدې او بيا... او بيا چې يوه ورځ هغه د كور نه باهر د خپلو ملگرو سره لوبې كولې، نو وئې كتل چې هرڅوك د هغوى كور ته منډې وهي. هغه وارخطا شو، لوبې ئې پرېښودې، په منډه منډه كور ته ورغ. په كور كښې د چم گاونډ بنځې جمع وې، هغه چغې كړې "مورې" او بيا چې د مور كټ ته ورغ، نو مور ورته په

اخری نظر اوکتل، بچی ورته آوازونه کول، خو د مور په خوله ئې ځواب نه راتلو. هغې خپل بچي ته کتل، په سترگو کښې ئې اوبنکې الول کېدې، هغه بې اختیاره د مور په سینه سر کېښودو او چې مور ئې په سر لاس رابنکو، نو بیا د مینې دغه مزې شلېدلې وو.

هغه د کلی هرې بنځې ته په سلگو سلگو وئیل، چې زما مور خبرې ولې نه کوي؟ خو چا هم هغه له جواب نشو ورکولې. په ټول کلي کښې خبر خور شو، چې د "مور پندې بابا" لور مړه شوه. د مور د مرگ نه پس به هغه یواځې یواځې ناست وو، مشر ورور او خور به چې ورته څه خبره اوکړه، نو هغه به په ژړا گوتې پورې کړې او په ژړا کښې به ئې وئیل، چې "زما مور وے نو اوس به ئې تاسو برابر کړي وئ." ددې سره به هغوی هم سلگو اونیول، خو په خوله ئې هېڅ نشو وئیل. د هغه پلار به چې کور ته راغی او د خپلې مینې دغه جاله به ئې تاله واله اولیده، نو غریو به اونیوو. په خوله ب ئې څه اونه وئیل خپل درې واړه یتیمان به ئې سینې ته راجوخت کړل او چې کله به ئې برداشت اونکړه شو، نو په بق بق به ئې وژړل. هغه به ځان د پلار په سینه پورې جوخت کړه وو او د پلار په مخ به ئې اوبنکې لړې لړې کېدې.

هونبیاران وائي، چې وخت د هرڅه نه ښه معالج دے، زخمونو خولې ورکولې او فطرت پرې د صبر په لگولې. هغه یو ځل بیا د ژوند په رنگونو کښې وړک شو، د خپلو ملگرو سره ئې لوبې شروع کړې او بیا چې کله پلار په سکول کښې داخل کړو، نو د هغو د کتابونو سره نه لگېده.

د کوره نه به د سکول په بهانه اووتو او ټوله ورځ به یا لینده په لاس په مقبرو کښې گرځېدو او یا به ئې د سیند په غاړه ټوله ورځ تېره کړه.

یوه ورځ لینده په لاس په مقبره کښې په مرغو پسې گرځېدو چې ناڅاپي ورله چا په مخ یوه درنه خپېره ورکړه. د هغه په سترگو تیاره خوره شوه، خو چې کله ئې مخامخ اوکتل، نو هلته د سکول هېډ ماسټر حضرت احمد ولاړ وو. د هغه په مړۍ کښې ژړا اونخته او د هاغه ځان نه ئې منډې کړې.

د سکول نه پتېدل د هغه معمول وو، خو د "حضرت احمد" هېډ ماسټر خپېرې د هغه سره وېره ملگرې کړه او بیا چې کله پېنځم ته اورسېدو، نو د ژمي د چهتیاڼو کار ترې هېر وو. چتهتیاڼې پوره شوې، ملگری ئې سکول ته روان شول او هغه پلار ته بهانې شروع کړې. کله د خبټې د درد بهانه، کله د سر د درد بهانه او کله نور څه او چې کله ئې پلار په چالاکی پوهه شو، نو په زور ئې سکول ته بوتلو او استاد ته ئې حواله کړو.

په دغه ورځو شپو کښې استاذان د بچو په تربیت هم پوهېدل او د هغوی په لارخودنه کښې ئې د چل ول نه کار هم نه اخیستو، ځکه نو هغه ته داسې زبردسته سزا ورکړه چې یو دوه ئې ترې خطا کړل.

اوس هغه پوهېدو چې کور کښې دې بهانې ختمې دي، نو په نره ئې سبق ته زړه ورکړو، چې څنگه څنگه د هغه سکول ته د تگ لارې ته راتلو، نو ورسره د هغه د سبق سره مینه سیوا کېده. هغه به د خپلو ملگرو سره اوس د سبق خبرې کولې، چې څنگه څنگه ئې د ځوانۍ په درشل

قدم ايښودو، نو د خپل ناقراره فطرت احساس ورته کېدو. هغه چې چرته حُسن اوليدو، د زړه د تل نه ئې ورسره مينه اوکړه، ځکه چې د هغه په ذات کېنې محرومې موجودې وې، هغه ددغه محرومو په تکميل پسې د هر چا سترگو ته کتل او هم دغه سترگې وې، چې ايله د څوارلسو کالو په عمر کېنې ئې هغه ته د شعر ليکلو هنر اوښودو.

هغه به گډوډ شعرونه اوليکل او چې ملگرو ته به ئې واورول نو هغوی به ورسره د لاسونو ټکا ملگرې کړه. دغه مينې هغه ته نوره حوصله ورکړه او دغه حوصلې ورته د نورو ښکلو سترگو د لتون لارې پرانستې. هغه څو څو ځله د ښائستونو په قيد کې بندي شو، خو د خپل ناقراره فطرت له وجې ئې کله هم په داسې قيدونو کېنې زيات وخت تېر نه کړو او بيا چې کله هغه لسم پاس کولو نو شاعري ئې ځوانه شوې وه. د سکول نه پس کالج او د کالج نه پس يونيورسټي. هغه ته د ژوند ډېر رنگونه اوښودل. هغه به چې څنگه د کاميابۍ په نوي درشل قدم کېښودو، نو پلار به ورته اول خوشحاله شو او بيا به ئې ورته په سترگو کېنې اوښکې راغلې. هغه به ورته اووئ "دا دا ستاسو په سترگو کېنې هر وخت داسې اوښکې ولې راځي؟" پلار به ورته صرف دومره اووئ، چې: "بيچې که نن دې مور وې څومره به خوشحاله وه؟" د مور د نشست والي احساس به هغه هم غمجن کړو. خو، بيا به ئې زړه صبر کړو.

ژوند وړاندې لږو، هغه د بچو پلار شو، د هغه ترجيحات بدل شول. د کاميابو ډېر لومې سفر ئې اوکړو. د شاعري غږ ئې ټول وطن ته اورسېدو، د مينې د قيصونه ئې دنيا خبره شوه. لکه د پرون نن هم مينه کوي، د نورو د جذبو احترام خپل احترام گڼي. د نفرتونو څخه کرکه کي او چې کله ئې په ذهن باندې تېر وختونه رااوږېږي، د خپل کلي خړ کورونه، د خپل کلي چينې او چنارونه، د خپل کلي واورينې څوکې او د خپل کلي د سيند غورځنگونه، چې راياد کړي، نو په ذهن ئې سپرلي خواره شي. کله سندرې اوليکي او کله غزلې، په دغه هر ليک کېنې د هغه د ناقراره فطرت هاغه ټولې جذبې ټپه ټپه کېږي، کومو چې هغه ته مينه ښودلې وه. هاغه گلاب گلاب ځواني، هاغه ملالې ملالې سترگې، هاغه نشه نشه ښائستونه اوس هم د هغه د شعرونو سره لوبې کوي او چې کله ئې زړه اودرزوي، نو ورته وائي چې "شابه مونږ اوليکه"، "مونږ خوندي که" هغه دې هرڅه لېونې کړې د، خو په دغه لېونتوب کېنې ښه خوشحاله د. زه ئې دومره قدر پېژنم چې نن پرون په ريډيو پاکستان کوهات کېنې د ډاېرېکټر په حيث کار کوي.

د "هغه" د ژوندون هره پاڼه لولم
خو له ځانه خبر نه شوم چې زه څوک يم؟

"ليکوال"

زما "لېونۍ سندرې"

که هرڅو ما د ژوند ډېر پراوونه اوليدل، خو لاتراوسه مې نظر ترې ترې دے. زه لاد خان په لټون پسې ورك ورك گرځم، زما دغه ورك لټون ماته په هر گام د اظهار چلونه بنائې، خو زه نه پوهېږم چې ايا زما دغه بې ترتيبه ليكونه د شاعرۍ په چوكاټ كښې راځي او كه نا؟ ما چې كله د خپلو احساساتو دغه برخه راغونډه كړه نو ورته مې د "ژوند سندرې" اووئ. كه هرڅو راسره په دغه فيصله كښې عقل او شعور ملگرتيا كوله، خو لېونې زړه مې دې فيصلې منلو ته تيار نه وو، ځكه چې په دې سندرو كښې زما "لېونتوب" ټپه ټپه كېدو، چې كله مې د نورو ملگرو ترڅنگه خپل نازولي ملگري ساغر خان خټك ته دا ذكر او كړو، نو هغه "د ژوند سندرې"، "لېونۍ سندرې" كړې. دا ځكه چې ساغر خان خټك په خپله لېونۍ سادگۍ كښې د ادراك په رموزو پوهه دے. دغه ادراك اوس هغه ددې جوگه كړے دے، چې په راتلونكو وختونو كښې به ورته خلق ډاكتر سعادت خان ساغر خټك اوواځي.

"لېونۍ سندرې" څه دي؟ د ساده باده جذبو ساده باده اظهار دے. دغه اظهار له چې كله زما د پښتنې خاورې ننگيالو او پياوړو هنرمندانو د خپلو آوازونو بڼكلا وركړه، نو بيا زه "زه" پاتې نشوم. هر چا اوپېژندم. دغه هر څه زما د شاعرۍ كمال نه دے، بلكې دا هرڅه زما د فن كارانو د آوازونو د هاغه زمزمو اهنگونه دي، چې په لرو بر كښې خورېږي. دې زمزمو كه يو خوا زه "لايق" كړم نو بل خوا ئې زما د لېونتوب قيصه پټه پاتې نه كړه.

زما اورېدونكو، زما لوستونكو ماته احترام راكړو، زما "لېونتوب" ئې خوښ كړو او دغه ډاډ ماته د نورو ليكلو توان راكې. زه پوره اعتماد لرم چې لكه زما د نورو احساساتو په رنگ به تاسو زما "لېونۍ سندرې" د خپلې مينې په زور نورې هم لېونۍ كړئ.

د خپلو ټولو مينه والو د نورې مينې په باور

لايق زاده لايق

ډايرېكتور ريډيو پاكستان كوهانټ

سپټمبر 2007

رابطه: 0334-8267377

اعتراف

بناييږي عظمتونه صفتونه واړه تاله
خالقه ذوالجلاله ، خالقه ذوالجلاله
رازق د مخلوقاتو ې بې شکه با کماله
خالقه ذوالجلاله، خالقه ذوالجلاله

قربان د له نام شم په هرڅه کې يکتا ې
د خيال له هر يو حد نه زما ربه بالا ې
اشنا دې بنائستونه کره جلال کې له جماله
خالقه ذوالجلاله، خالقه ذوالجلاله

دا واړه کائينات دې ثنا وايي لگيا دى
په خپله خپله ژبه "الله" وايي لگيا دى
بنکاره د قدرتونه لور په لور دي بې مثاله
خالقه ذوالجلاله، خالقه ذوالجلاله

ټول ستا نه مدد غواړي نبي دے که ولي دے
بادشاه ې لويه خدايه هر شان د ازلي دے
لمن د رحمتونو د خوره ده لازواله
خالقه ذوالجلاله، خالقه ذوالجلاله

لايق به دې څه ستايي حمدونه دې بسيار دي
احده په يو ذات کې رنگونه دې بسيار دي
پکار مې نور څه نه دي خپله مينه راکه ماله
خالقه ذوالجلاله، خالقه ذوالجلاله

راز

چې غمونه دې سیوا شي نو بس صلی علی وایه
چې تکلیف دربانده راشي نو بس صل علی وایه

مایوسي چې دې په ذهن کله کله راخوره شي
چې شکونه گمانونه غلي غلي دسرره شي
چې دې وار کله خطا شي نو بس صلی علی وایه
چې تکلیف دربانده راشي نو بس صل علی وایه

چې راپېښې درته کله لوټې لوټې حوصلې شي
چې په ژوند درته گرانې د وختونو فیصلې شي
چې دې ساه کله بې ساه شي نو بس صلی علی وایه
چې تکلیف دربانده راشي نو بس صل علی وایه

چې سوځېږې کله کله د حالاتو په لمبو کې
پرېشانه پرېشانه هر خوا گوري په سلگو کې
چې ملگرې دې سودا شي نو بس صلی علی وایه
چې تکلیف دربانده راشي نو بس صل علی وایه

دا د هر یو غم علاج دی دا د هر زخم ټکور دی
دا د هر یو روح قرار دی دا د د واره جذبو شور دی
چې لایقه خوله د و ا شي نو بس صلی علی وایه
چې تکلیف دربانده راشي نو بس صل علی وایه

"صلو علیه واله"

تکميل

بنائيسٽ د بنائستونو دے رښتيا علي علي
نيازين د محمد رسول الله علي علي

تيتپري ئي عظمت له ازله اسمانونه
پوره ئي شي په ذکر ټول نيمگري مرادونه
همت ته ئي پسخپري د ننگيالو غبرتونه

اڅا د امامانو دے اڅا علي علي
نيازين د محمد رسول الله علي علي

چي کرے ئي په چا باندي يو ځلي خپل نظر دے
گتله ئي نامه چي په نري کي معتبر دے
وجود ئي سر ترپايه دنانونو سمندر دے

شيندي محبتونه په هر خوا علي علي
نيازين د محمد رسول الله علي علي

په دغه محبت کي راز د بندگي دے
دليل د زندگي دے هم جواز د بندگي دے
که ناز د زندگي دے نياز د بندگي دے

تکميل د هر يو ذکر دے مولا علي علي
نيازين د محمد رسول الله علي علي

ځپله که حالاتو ډپر لايقه گام په گام يم
عاجز يمه مسکين يم ددغه در غلام يم

ولاڙ په احترام وومه ولاڙ په احترام يم

يادومه تل په مينه خپل اقا علي علي
نيازبين د محمد رسول الله علي علي

تعبير

په هر قدم زه وسعتونه د عرفان لټووم
هر تصور کي تصويرونه د جانان لټووم

ما د "بابا عبدالرحمان" نه قناعت زده کړې
ما د "خوشال بابا" د فکر نه غېرت زده کړې
ما د "حميد بابا" د خيال نه نزاکت زده کړې
د "علي خان" نه مې اظهار د محبت زده کړې

زه په مکان کي فلسفې د لامکان لټووم
هر تصور کي تصويرونه د جانان لټووم

ما د "حمزه" نه فلسفې د دلدارۍ زده کړې
د "قلندر" نه مې قيصه د خوددارې زده کړې
د "سمندر" نه مې تپه د بيدارۍ زده کړې
ما د "خاطر" نه رنگينې د شاعرې زده کړې

زه په مجاز کي تدبيرونه د وجدان لټووم
هر تصور کي تصويرونه د جانان لټووم

ما د "ساييل" نه د احساس نزاکتونه زده کړې
ما د "مجدوب" نه د خوبونو تعبيرونه زده کړې

د "غازي سيال" نه مې د حُسن تفسیرونه زده کړه
ما د "اندېش" نه د ژوندون حقیقتونه زده کړه

د "گران" وینا د جذباتو دبستان لټووم
هر تصور کې تصویرونه د جانان لټووم

هرڅه مې زده کړه خو له ځانه زه خبر نه شومه
لمبه لمبه شومه اېره شومه سره زر نشومه
پاتې کونجکه شوم ارمان دے چې گوهر نشومه
چې لایق نه شومه نو ستا د زرګي سر نشومه

لاپه منزل پسې خاپونه د "کاروان" لټووم
هر تصور کې تصویرونه د جانان لټووم

کربنې

زه شاعریم ستا خندا مې شاعري ده
ستا نازونه ستا ادا مې شاعري ده

ته چې مخ له مانه واروې خفه شې
ماته نه گوري د ځان سره غصه شې
تانه څار شمه همدا مې شاعري ده
ستا نازونه ستا ادا مې شاعري ده

کله کله چې ما اووینې شرمېږې
وارخطا شې په خبرو نه پوهېږې
دا پښتو او دا حیا مې شاعري ده
ستا نازونه ستا ادا مې شاعري ده

چي دي غوارم د مولانه په سلگو کي
د بېلتون په ناقراره تورو شپو کي
هر يو سوال هره دعا مې شاعري ده
ستا نازونه ستا ادا مې شاعري ده

چي دي کله لېوني لوظونه هېر شي
گومانونه دي د حسن نه چاپېر شي
لېوني دغه سودا مې شاعري ده
ستا نازونه ستا ادا مې شاعري ده

دا چي کرې مولايقه محبت دے
نور څه نه دي ټول د زرونو برکت دے
بڼه پوهېرېمه هره ساه مې شاعري ده
ستا نازونه ستا ادا مې شاعري ده

سوال

خير که زه خفه يم خوياران دي خفه نشي
خدايه دا مې سوال دے يو انسان دي خفه نشي

نشته پروا نشته که په اور مې سوزوي مينه
ټوله ټوله شپه مې بي اختياره زوروي مينه
ما لکه ماشوم په چغو چغو ژروي مينه

لا دي نور رسوا شم خوياران دي خفه نشي
خدايه دا مې سوال دے يو انسان دي خفه نشي

زه دې په سلگو کې د چا سترگې يادوم مدام
زه دې چې خيالونو کې عکسونه جوړم مدام
زه دې ټول وختونه په لمبو کې تېروم مدام

هر څه قبلووم خو دوران دې خفه نشي
خدايه دا مې سوال دے يو انسان دې خفه نشي

زه په لېوني زړگي لاندې نور ستم کولې شم
لاخو ډېر دردونه په خدا باندې زغملې شم
لاخو طوفانونه په سينه کې ځايولې شم

لادې نور کړېم خو جهان دې خفه نشي
خدايه دا مې سوال دے يو انسان دې خفه نشي

کله مې لايقه خوري هر دم د عاشقانو غم
کله راسره شي ټوله شپه د رقيبانو غم
کله د بې کوره کړېدلو ملنگانو غم

واړه مئينان دي مئينان دې خفه نشي
خدايه دا مې سوال دے يو انسان دې خفه نشي

لتون

هاغه حجرې هاغه گودر څه شو
څه شوې ميلې هاغه اختر څه شو

چې فرشتو به ئې تماشه کولې
چې بنائېستونو به ئې قيصې کولې
هاغه د کليو مازيگر څه شو
څه شوي ميلې هاغه اختر څه شو

چې سادگي حېرانېدله ورته
چې زندگي به پسخېدله ورته
هاغه تپه تپه منظر څه شو
څه شوي ميلې هاغه اختر څه شو

هاغه خرپر کچه کچه کورونه
کړې کوڅې ساده ساده کورونه
هاغه "اتن" هاغه "اشر" څه شو
څه شوي ميلې هاغه اختر څه شو

داسي تاله واله کړم چا "لايقه"
ولې شوم داسې د خدا "لايقه"
څه شوه پښتو هاغه سنگر شو
څه شوي ميلې هاغه اختر څه شو.

بدبختي

په يو کور کې اوسېږو خو د يو بل نه پردي يو

مونږ څومره لېوني يو

لوبېږو د بل لاس کې د اغيارو ګوډاګي يو

مونږ څومره لېوني يو

يو بل په کانو ولو

بې سوچه بې دليله

مونږ خپل په کانو ولو

د نورو په ياري کې

په دام د نفرتونو کې پاخه پاخه بندي يو

مونږ څومره لېوني يو

"پښتو" مو سر تورېږي

په غټو غټو ګورو

خاپونه مو وړانېږي

وجود مو تاله کېږي

خو بيا هم نه وينېږو بې عمله "مېړني" يو

مونږ څومره لېوني يو

روان يو په تيارو کې

منزل رانه خطا دے

سوځېږو په لمبو کې

احساس راسره نشته

په تشو ګمانونو باندي ساہ اخلو ژوندي يو

مونږ څومره لېوني يو

چې کور زمونږه يو شي

هله به د سيالي شو

چې "شکور" زمونږه يو شي

چې يو مو "انگرے" شي

"لايقه" که بېل بېل يو خو د يو نيکه بچي يو

مونږ څومره لېوني يو

ل ر و بر

"کابل" که "پېښور" دے "زابل" که "اشنغر" دے
دا واره په ما گران دي "تیراه" دے که خیبر دے

"مردان" دے که "توبنار" دے "کونړ" که "ننگرهار" دے
که "سوات" که "هزاره" ده "هرات" که "قندهار" دے
"کوهاپ" که "میران شاه" دے "هلمند" دے که "تخار" دے
زما د مینې کور دے "بولان" که "لواغر" دے
دا واره په ما گران دي "تیراه" دے که خیبر دے

که "ژوب" دے که "پشین" دے د خپل تاریخ امین دے
"قندوز" دے که "لغمان" دے په مینه کې رښتین دے
"چمن" دے او که "کوټیه" پرې خیال زما رنگین دے
"واڼه" ده او که "ټانک" دے زما د زرگی سر دے
دا واره په ما گران دي "تیراه" دے که خیبر دے

"پغمان" دے او که "دیر" دے زما د خیال تعبیر دے
"چترال" دے که "پکتیا" ده بنائیسټ یې بی نظیر دے
لېمو کې مې غږېږي د "بنو" خپل تصویر دے
د "کرک" خورې دشتې خپل حُسن سراسر دے
دا واره په ما گران دي "تیراه" دے که خیبر دے

هر خوا دې وي اباده چې چرته پښتانه دي
د لوءې بابا نمسي دي له هر چا نه درانه دي
"لايقه" ننگيالي دي زما دي د چا نه دي
د مینې علامت دے حجره ده که گودر دے
دا واره په ما گران دي "تیراه" دے که خیبر دے

شملي

په ما له خپله ځانه گران دي "اورکزي" پښتانه
خواره خواره راباندې لگي "يوسفزي" پښتانه

جگې دې اوسي همېشه د "ختکانو" شملي
د غېرتيانو، ننگيالو او باتورانو شملي
د چا نه کم نه دي غېرت کې "اږيډي" پښتانه
خواره خواره راباندې لگي "يوسفزي" پښتانه

که دي "خليل" او که "مومند" د سيالو سيال نه لري
زما "شينواري" هم په مينه کې مثال نه لري
درانه درانه دي "سدوزي" او "احمدزي" پښتانه
خواره خواره راباندې لگي "يوسفزي" پښتانه

که "بېتنيان" دي که "مروت" دي که "داور" ننگيالي
که "مندوخېل" دي که "کاسيان": دي همه "لور" ننگيالي
"وزير" مې خوښ دي هم مې خوښ دي "بنوسي" پښتانه
خواره خواره راباندې لگي "يوسفزي" پښتانه

واړه قامونه چې پراته دي د بابا په وطن
تا له واله "لايقه" دلته کې زما په وطن
اباد دې اوسي ټول بناغلي توريالي پښتانه
خواره خواره راباندې لگي "يوسفزي" پښتانه

خيبر

دغه "خيبر" دے دا دره د ننگيالو خاوره ده
دا د خودسره سربازانو توريالو خاوره ده

په دغه کانو کې زمونږه د غېرت نښې دي
قدم قدم د لوړ همت او شجاعت نښې دي
دا د "ميرويس" د "احمدشاه" د مېړنو خاوره ده
دا د خودسره سربازانو توريالو خاوره ده

په دغه لاره ډېر غاوره سرداران راغلي
کفن په سر باندې سرتېري باتوران راغلي
دا د تاريخ د لويو لويو جنگيالو خاوره ده
دا د خودسره سربازانو توريالو خاوره ده

دلته په هره سادگي کښې وفا لاهېره ده
دلته د مينې په جذبو کې حيا لاهېره ده
دغه د حسن د رنگونو د سيالو خاوره ده
دا د خودسره سربازانو توريالو خاوره ده

په دغه خاوره اغيار کله بلوسېدلې نه شي
دغه عظمت ته عظمتونه رسېدلې نه شي
"لايقه" دا د باوقاره "پښتنو" خاوره ده
دا د خودسره سربازانو توريالو خاوره ده

احساس

دلته د ژوند هر يو مازيگر نظره شوم دے
داسې معلومېږي پېښور نظره شوم دے

دلته خواره شوي هر طرف ته نفرتونه دي
دلته کې ده وېره، دښمني ده، وحشتونه دي
دلته کې ډاکې دي فرېبونه دي قتلونه دي

وينې وينې پروت دے برابر نظره شوم دے
داسې معلومېږي پېښور نظره شوم دے

دلته يتيمان په بازارونو کې نهر گرځي
دلته په انصاف پسې بې وسه در په در گرځي
دلته کې وحشيان په رڼا ورځې بې خطر گرځي

شپې سلگو نيولي دي، سحر نظره شوم دے
داسې معلومېږي پېښور نظره شوم دے

دلته په هر مخ ده پراسراره خاموشي خوره
دلته په هر زړه ده ناقراره مايوسي خوره
دلته په هر ذهن د مودو نه بې حسي خوره

سوچ نظره شوم دے، "نظر" نظره شوم دے
داسې معلومېږي پېښور نظره شوم دے

اوس هاغه خوندونه د "تهکال" او "کابلی" نشته
نه د "صدر" خوند شته هم مزه د "لاهوری" نشته
شته "قيصه خوانی" خو اوس يې هاغه رنگینۍ نشته

"کینت" نظرہ شوے، "کھپنہ گھر" نظرہ شوے دے
داسی معلومپری پینسور نظرہ شوے دے

نه هاغه ياران شته نه حجرې نه محفلونه شته
نه د جونو تپل شته نه ميلې نه گودرونه شته
نه چرته شوخي چرته مستي نه اتڼونه شته

دلته د رنگونو هر "منظر" نظرہ شوے دے
داسی معلومپری "پینسور" نظرہ شوے دے

دا د "عابد جان" ¹ او د "سایل" ² د ارمانونو بنار
دا د شنو خالونو، لوپتو او اوربلونو بنار
دا د پسرلو، محبتونو او گلونو بنار

پوهه يم "لايقه" سراسر نظرہ شوے دے
داسی معلومپری پینسور نظرہ شوے دے

۱- بنی اعلیٰ فضل سبحان عابد

۲- بنی اعلیٰ رحمت شاه سایل

عقيدت

دا مي دعا ده خدائي دي مكره له نظره

زما نيازبينه پېښوره

په ما خوږه لگي دا ستا هره سندره

زما نيازبينه پېښوره

چې كله سترې سترې راشم
دا ستا په غېږه كې دمه شم
ستا په گردونو او لوگو كې
په غزېدلو پښو او ده شم
لكه د مور دي مينه ډېره زوروره

زما نيازبينه پېښوره

مانه د خپل كلې هېر شوم
چې ستا لمن ته يم راغلي
ما دي بنائيست تل په ټپو كې

د زړگي سره د ستايلې
ته څومره خوږ يې د رنگونو جادوگره

زما نيازبينه پېښوره

ستا په خوره وره سينه كې
زما ځواني په نغمو سر ده
هره زره دي په ما گرانه
د تاريخونو نه خبر ده
زه دي "لايق" يم زما جان زما ځيگره

زما نيازبينه پېښوره

د مور د خط ځواب

زما نياز ييني نازولي مورې
د وخت بادونو زورولي مورې
يوه لحظه دې هېرولې نه شم
زړه کې مې اوسې زما بنکلي مورې

تا که زما مسافري ژروي
ما هم دا خپله بې وسي ژروي

زړه مې راډک شي چې بچي يادوم
د خپل وطن مازيگري يادوم
ناقراري مې لاسپوا شي مورې
چې د خپل کلي پسرلي يادوم

نه په روژه نه په اختر پوهه شوم
نه په سحر او مازيگر پوهه شوم
په سرو لمبو کې مې تېرېږي عمر
په اسوبلو کې مې بادېږي عمر
نه مې خدا نه مې ځواني اوليده
په مجبورو کې مې لوغېږي عمر
زه چې نهر يم پښتونخوا څه کووم
د خود غرضو په دنيا څه کووم

چې شم يوازي په سلگو وژاړم
زه د تقدير په فيصلو وژاړم
پردي وطن کې تر سحره پورې
غني مولاته په گيلو وژاړم

چې ته راياده شي دمه شم مورې
لكه ماشوم غلې اوده شم مورې

ما په دعا كې هر ماښام يادوه
مورې په مينه مې مدام يادوه
زړه چې له تا نه صبرولې نه شي
دا لېونې دې گام په گام يادوه

خو به ملگري مې سودا وي مورې
خو به دا سترې ژوند زما وي مورې

نور مې همت د جدایی نشته دے
راکې برداشت د تنهایی نشته دے
ستا په حيا مې دې قسم وي مورې
بې له تا خوند د زندگۍ نشته دے

دعا كوه چې بېرته بيا راشم
ستا "لايق" تا له په خدا راشم

عبادت

داسې هر چا وئيلي
هر يو پادري وئيلي
ټولې دنيا وئيلي
پنډت ملا وئيلي
چې د ژوندون د نفرتونو نه نفرت مينه ده

بس عبادت مينه ده

مينه زوال نه لري
چې محبت ونه كړي
نه لري سيال نه لري
هدو جلال نه لري
د هر يو خوب د تعبيرونو حقيقت مينه ده

بس عبادت مينه ده

مينه اغاز د حُسن
دا د بنائيسټ فلسفه
مينه د د راز د حُسن
اصل جواز د حُسن
په كائيناتو كې د مينې "علامت" مينه ده

بس عبادت مينه ده

مينه سکون د مينه
هر يو انداز بدلوي
مينه ژوندون د مينه
داسې ترون د مينه
ددې حالاتو په لمبو كې صداقت مينه ده

بس عبادت مينه ده

مينه خلا د فكر
مينه بنكلاد فكر
مينه بقاء د فكر
په لېونتوب كې د بخني ضمانت مينه ده

بس عبادت مينه ده

راځه چې مينه او كړو
دواړه يو بل ته اشنا
قيصه شيرينه او كړو
خبره سپينه او كړو
زما "لايقه" د وختونو ضرورت مينه ده

بس عبادت مينه ده

زرڳه

نه پوهېدل پېژني نه صبر بدل پېژني
په محبت کې په حساب نه په کتاب دے
زرڳه زما خانه خراب دے

همېشه خپله کوي د چا منت نه مني
ورسره څه او کړمه چې نصيحت نه مني
لېونې ژوند مې ترې ټول عمر په عذاب دے
زرڳه زما خانه خراب دے

تا رانه غواړي اشنا هر وخت ضدونه کوي
کله سلگو نيولے کله دردونه کوي
ستا په يادونو کې چې شپه او ورځ غرقاب دے
زرڳه زما خانه خراب دے

ما که په ډېره مينه دده رضا کړې ده
خوده په ما پورې تل ډېره خدا کړې ده
چې مې په دومره بې وسۍ کې هم نواب دے
زرڳه زما خانه خراب دے

دا چې شاعر شومه زه ټوله گناه دده ده
چې محبت مې کړے دغه سزا دده ده
"لايقه" پوهه چې د حُسن په شباب دے
زرڳه زما خانه خراب دے

بغاوت

نه مو خطا كرې ده نه مو گناه كرې ده
د هر رواج نه مو په نره بغاوت كرې دے
مونږ محبت كرې دے

زمونږ فكرونه بدل
زمونږ خيالونه بدل
زمونږ سوچونه بدل
په هر قدم مو د وفا په نوم غېرت كرې دے
مونږ محبت كرې دے

يوو بې پروا لېوني
مونږ د حيا لېوني
مونږ د وفا لېوني
په كاپو زړونو مو بې تاجه حكومت كرې دے
مونږ محبت كرې دے

مونږ نازولې مينه
مونږ په پاللي مينه
خكه مو بنكلې مينه
تل مو د ژوند د نفرتونو نه نفرت كرې دے
مونږ محبت كرې دے

مونږ به دوران يادوي
مونږ به جهان يادوي
مونږ به ياران يادوي
"لايقه" ننگ مو د سرونو په قيمت كرې دے
مونږ محبت كرې دے

خواهش

په سترگو کې مې ځای کره په لېمو کې مې اووده که
ډېر سترې يم د زړه په درزېدو کې مې اووده که

ما تا پسې جانانه په سلگو سلگو ژړلي
تر نيمو نيمو شپو پورې مې ستا لارې څارلي
احساس کې مې ول ول که په جذبو کې مې اووده که
ډېر سترې يم د زړه په درزېدو کې مې اووده که

دا خلق ټول د مينې د جذباتو قاتلان دي
زما او ستا د گرمو احساساتو قاتلان دي
په اوبنکو کې مې ځای که په سلگو کې مې اووده که
ډېر سترې يم د زړه په درزېدو کې مې اووده که

ته گوره د حالاتو سره اُرونه راپسې دي
تهدت په سر ولاړ د پېغورونه راپسې دي
ما پټ که د بنائيسټ په پلوشو کې مې اووده که
ډېر سترې يم د زړه په درزېدو کې مې اووده که

په هره يوه ساه کې مې ارمان ټپه ټپه که
سينه کې مې د مينې دا طوفان ټپه ټپه که
"لايق" مې د اوربل که زولنو کې مې اووده که
ډېر سترې يم د زړه په درزېدو کې مې اووده که

دُعا

زه به دعا ڪرم، ته هم دعا ڪره
رب مڻي دي ستا ڪري، رب دي زما ڪره

پوهڻ ڪرانه، دا جدايي ده
دا پڻغورونه، دا رسوايي ده
پت به ڙپڻ، پت به ڙا ڪره
رب مڻي دي ستا ڪري، رب دي زما ڪره

تا نه خبر ڀڙم، سوڻ ڀڙي هلته
زه هم يوازي، ڪڙپڻ دلته
صبر به ڪومه، صبر اشنا ڪره
رب مڻي دي ستا ڪري، رب دي زما ڪره

ٽوله شيه ڪڻم، په چغو ڙاڻم
تا په سلگو ڪي، له رب نه غواڻم
مانه دي هڀره، ٽوله خدا ڪره
رب مڻي دي ستا ڪري، رب دي زما ڪره

نه صبر ڀڙم شي، نه صبر ڀڙم شم
نه ته راتل شي، نه زه درتل شم
ڊم مجبور و مو، ڇونه تباه ڪره
رب مڻي دي ستا ڪري، رب دي زما ڪره

زه "لايق" ستا ووم، زه "لايق" ستا يم
نه بي وفا ووم، نه بي وفا يم
باور په تا ڪرم، باور په ما ڪره
رب مڻي دي ستا ڪري، رب دي زما ڪره

مازيگر

بيا لڙي راخوڙي، پرېشانه مازيگر دے
زه ستا لارو ته گورمه، جانانه مازيگر دے

د غرونو په سرونو، د نمر سترگه ډوبېږي
مارغان هم ډلې ډلې، ځي جالو ته ستنېږي
شکونه مې زياتېږي، بدگمانه مازيگر دے
زه ستا لارو ته گورمه، جانانه مازيگر دے

پتېږي ستا د کلي، کورونه په لوگو کې
ما دوه سترگې څلور کړې، څوک نه بنکاري کوڅو کې
خوږېږي مایوسيانې وړک له ځانه مازيگر دے
زه ستا لارو ته گورمه، جانانه مازيگر دے

په مخ مې رڼې اوبنکې، قطار قطار بهېږي
بې صبره انتظار مې، په سترگو کې غږېږي
راځي به کله جانه بې عنوانه مازيگر دے
زه ستا لارې ته گورمه، جانانه مازيگر دے

ما ټوله دنيا پرېښوه، په نره ستا دپاره
"لايقه" بيا هم پاتې، محروم يم له ديداره
ته گوره څه بې کيفه، بې له تانه مازيگر دے
زه ستا لارو ته گورمه جانانه مازيگر دے

فاصلې

چې دې پاتې په ژړا کړم
تاد خلقو د خدا کړم
وايه کوم طرف ته لارشم
په هر ځای کې دې رسوا کړم

دا دې څه وکړه جانانه

دا دې څه وکړه جانانه

اوس د کلي په کوڅو کې
زما ستا خبرې کېږي
جوماتونو هم حجرو کې
څه بلا خبرې کېږي
هر څوک خپله خپله وايي
"ناشنا" خبرې کېږي
د يارانو نه خبرېږم
"ناروا" خبرې کېږي
څه گيله به د دنيا کړم
په هر ځای کې دې رسوا کړم

دا دې څه وکړه جانانه

دا دې څه وکړه جانانه

ستا خبرې يادوومه
اوس مې بله سودا نشته
دا په ما چې څه تېرېږي
دې کې ځای د وينا نشته
مينې داسې لېونې کړم
په خپل ځان مې پروا نشته
وهم چغې داسې وایم
نشته چا کې وفا نشته
کله دا کړم کله دا کړم
په هر ځای کې دې رسوا کړم

دا دې څه وکړه جانانه

دا دې څه وکړه جانانه

اوس د ژوند څه مزه نشته
بس خوشې دې سبا کېږي
تنه يې مې د بدن نه
د لمبو شان چاپېرېږي
محلونه د ارمان مې
رانرېږي، راغورزېږي
بې صبرې چې مې سېوا شي
گمانونه مې زياتېږي
تھمتونو دې تباہ کړم
په هر ځای کې دې رسوا کړم

دا دې څه وکړه جانانه

دا دې څه وکړه جانانه

زه چې داسې په سلگويم
ته به هم نشې خوشحاله
ستا به هم خوبونه ورك شي
ته به هم گرځې ملاله
څه به خوند څه به مزه وي
چې ستومانه راشې ماله

بل "لايق" به پيدا نه كړې
كه له ځانه دې جدا كړم

كه زېږې وركړې هر چا له
خو بيا هم درته دعا كړم

دا دې څه وكړه جانانه

دا دې څه وكړه جانانه

تنهائي

مازيگر چې نمر د غرونو پناه كېږي
بې خودي مې د احساس نه چاپېرېږي

تنهائي مې په ساگانو كې ول ول شي
ارمانونه مې په ساندو كې بدل شي
هر يو گام د زندگۍ راته مقتل شي

اميدونه چې مې رو په رو خورېږي
بې خودي مې د احساس نه چاپېرېږي

ټول خوبونه مې لېمو كې شي ټالونه
شي ژوندون مې بې عنوانه حسرتونه
د يقين سره مې مل شي گمانونه

"لېونتوب" مې لېونتوب ته چېرېږي
بې خودي مې د احساس نه چاپېرېږي

ستا د خیال سره د خیال په نیلی ګرځم
چورلکونه خورم په شان د سیلی ګرځم
وارخطا د حادثو په بلی ګرځم

ستا تصویر راجوړومه خو وړانږې
بې خودي مې د احساس نه چاپېرې

خپل "لايق" د تورو شپو نه رابهر که
يو بندي د زولنو نه رابهر که
يو دليل د فلسفو نه رابهر که

خو به داسې په اورونو کې لوغړې
بې خودي مې د احساس نه چاپېرې

غرض

خپل دے کہ پردے د غرض اوږے دے
دلته هر سپے د غرض اوږے دے

خوك كړي فريبونه د يارى په نوم
خوك كوي چل ول د فقيرى په نوم
خوك وهي مالونه د ورورى په نوم

روغ هم لېونے د غرض اوږے دے
دلته هر سپے د غرض اوږے دے

خوك د سترگو جنګ كې چالاكي كوي
خوك په تول پارسنگ كې چالاكي كوي
خوك په شرنګا شرنګ كې چالاكي كوي

زور دے كه زلمے د غرض اوږے دے
دلته هر سپے د غرض اوږے دے

خوك په شاعرى كې خپل غرض كوي
خوك په فنكارى كې خپل غرض كوي
خوك په رېبارى كې خپل غرض كوي

"خان" دے كه "بالكے" د غرض اوږے دے
دلته هر سپے د غرض اوږے دے

دلته مينه چرته وفا چرته ده
دلته پښتو چرته حيا چرته ده
وايي "لايق" دلته ادا چرته ده

"جان" دے که "لالے" د غرض اوږے دے
دلته هر سرے د غرض اوږے دے

لېونتوب

ستا تصوير مي په سلگو کښې
په سينه پورې نيولې
لور په لور وهمه منډې
وارخطا گربوان شلېدلې

چې مي خوا ته څوک نژدې شي
تصوير پټ کړم او بوږنېږم
گمانونه راسره شي
د خپل سيوري نه وېرېږم
شاتو گورمه روان شم
ساه نيولې غلې غلې

لور په لور وهمه منډې
وارخطا گربوان شلېدلې

کله ودرېږم يو خوا ته
په هوا کړنې راکاږم
د زرگي په آئينه کې
په خدا کړنې راکاږم

کله خان سره موسکے شم
کله خان له ژرېدلے

لور په لور وهمه مندې
وارخطا گربوان شلېدلے

چې مې مينه رسوا کېږي
خپل پردے راپورې خاندي
هر خوك ماته گوته نيسي
هر سرے راپورې خاندي
ورته ډېر خه وئيل غواړم
ولې هېڅ نه شم وئيلے

لور په لور وهمه مندې
وارخطا گربوان شلېدلے

خه کانې راباندې شوي
زه پخپله نه پوهېږم
ته هم پتیه پتیه ژاړې
داسې اورمه خبرېږم
ستا "لايق" يم زما مينې
زه دې نشم هېرولے

لور په لور وهمه مندې
وارخطا گربوان شلېدلے

خريکې

چې مې سينه کې زړگې، کله دردونه کوي
ستا جدائي زما نه، ډېر تپوسونه کوي
زه دې تصوير سره خبرې په بيا بيا کوومه
ځان ته بښېرې کوومه، تاته دعا کوومه

ستا په خاپونو پسې، په گودرونو گرځم
هر يو محفل ته ځمه، په زيارتونو گرځم
د ارمانونو په هر څلي واويلا کوومه
ځان ته بښېرې کوومه، تاته دعا کوومه

زه چې يوازې کېنم، تا په سلگو يادووم
ستا لېونۍ خبرې، تر نيمو شپو يادووم
لار دې څارمه زه آهونه په بيا بيا کوومه
ځان ته بښېرې کوومه، تاته دعا کوومه

کله د سيند په غاړه، فکرونو وړې ناست يم
کله خورو دشتو کې، سوچونو وړې ناست يم
ستا د يادونو په لمبو کې ژوند اشنا کوومه
ځان ته بښېرې کوومه، تاته دعا کوومه

زما په ژوند کې هډو، څه مزه پاتې نه ده
څه اُميد پاتې نه ده، څه اسره پاتې نه ده
په ناخوالي د لېوني زړگي رضا کوومه
ځان ته بښېرې کوومه، تاته دعا کوومه

راشه تپوس مې اوکه، دا جدايي مې وژني
د مايوسۍ په چرو، دا تنهايي مې وژني

هاغه "لايق" يم انتظار دې خامخا كوومه
خان ته بنسپري كوومه، تاته دعا كوومه

خوبونه

د تورو غرونو نه پناه جانانه
اووايه څنگه ئې زما جانانه
لپونې زړه دې تنگوي او كه نه
چرې ما هم دريادوي او كه نه

اوس چې زما او ستا خبرې كېږي
گرانې د كلي مشران څه وائي
په گودرونو ستا همزولې جوته
اووايه تاته په ايمان څه وائي
مور چې دې كله پرېشانه ويني
تاته په "جي" او په "قربان" څه وايي

درته زما ذكر كوي او كه نه
تا په سلگو كې پويه وي او كه نه
چې ما او تا به پكې يو بل ليدل
جانانه هاغه پسرلي څنگه دي
چې به ئې زه همپش په كانو وېشتم
د كلي هاغه لپوني څنگه دي؟
چې به يې زمونږه ريباري كوله
هاغه ساده شان گلالي څنگه دي؟

راپسي او بنڪي تويه وي او كه نه
زما خاپونه بنكلوي او كه نه

ته رواجونو په كور كينولي
زه بې وسي د كلي او وېستمه
ته د حالاتو نه مجبوره شولي
زه غريبي د كلي او وېستمه
چې محبت كړمه رسوا "لايقه"
خپلي نېستي د كلي او وېستمه

زما ارمان دې ژروي او كه نه
درته خوبونه تخنوي او كه نه

جانان

زړه مې خوري توپونه وارخطا يم
وايمه رښتيا حالونه وايمه
غږ د لېونۍ مې اورېدلې دې
ماته ئې نن بيا جانان وئيلې دې

پوهه چې په ځان او جهان نه يم
دغه يو اظهار لېونې كړې يم
اوس چې زه په گټه تاوان نه يم
پوهه يم اقرار لېونې كړې يم

دا چي د مستي نه په هوا يمه
ورك له خپله خانه خامخا يمه
ضد مې گلالی ميني منلے دے
ماته يې نن بيا جانان وئيلے دے

دا چي مې سېوا ده د زرگي درزا
خيال کې مې بيا هاغه شوخي ځي راځي
دا چي مې ساه ساه ده د زرگي درزا
سترگو ته مې هاغه مستي ځي راځي

دا چي د خپل ځان سره گويا يمه
دا چي زه هر چاته په خدا يمه
حسن مې په ذهن غورېدلے دے
ماته ئې نن بيا جانان وئيلے دے

نن ئې چي په مينه راته وخنډل
ملا د هر رقيب پوهېږم ماته شوه
بيا ئې چي خواږه خواږه راوکتل
لاږه د غماز ځونه ميراته شوه

داسې چي "لايقه" بې پروا يمه
کوږ له خياله گرځمه بادشاه يمه
يو تصوير مې زړه پورې نيولے دے
ماته ئې نن بيا جانان وئيلے دے

تنهائي

چې پکې ته نه ئې جانانه
زما په دې کلي کې څه دي؟
د زرگي سره بې له تا نه
زما په دې کلي کې څه دي؟

نه مې زړه لگي په سپرلو کې
نه د گلونو په ورشو کې
گرځم يوازې پرېشانه
زما په دې کلي کې څه دي؟

نه مې خوبېږي اتونونه
نه مې چينې او چنارونه
لار ورکه شوې ده له مانه
زما په دې کلي کې څه دي؟

بلا دې واخلم چې ته لارې
کړې دې د کلي کوڅې شارې
چې مې د زړه دنيا شوه ورانه
زما په دې کلي کې څه دي

پردي پردي دي بنائستونه
هم دي نيمگري محفلونه
"لايقه" بې د خپل ارمانه
زما په دې کلي کې څه دي؟

جذبې

کږه له خياله گرځې د مستۍ نه دې قربان شم
زرگه ئې رانه يوړو د ځوانۍ نه دې قربان شم

په غټو غټو سترگو کې د مينې جهانونه
په سپين گلابي مخ د منگرو زلفو ټالونه
خبرې په خوند خوند لکه ورپرې چې گلونه

نادانې د نادانې زندگۍ نه دې قربان شم
زرگه ئې رانه يوړو له ځوانۍ نه دې قربان شم

په سرو سروټکو شونډو کې غابنونه ملغلرې
ستا پوزه محرابي ده جوړه شوې په هنر ئې
ستا غاړه صحرايي ده ځمارونه سراسر ئې

سپرلي درته پسخېرې د شوخۍ نه دې قربان شم
زرگه ئې رانه يوړو د ځوانۍ نه دې قربان شم

بانه لشي لشي لکه بات کړې نشترونه
پاسته پاسته لاسونه نرۍ گوتې قلمونه
ستا خپې لکه د زرکې د خارو شان قدمونه

ئې ټوله مينه مينه د راستۍ نه دې قربان شم
زرگه ئې رانه يوړو د ځوانۍ نه دې قربان شم

گلاب گلاب بنائيسټ دې هم غزل دے هم ټپه ده
نشه نشه نظر دې د رنگونو پلوشه ده
"لايقه" د صفت ئې هره ساه دې پښتنه ده

نازيبني ملالی د خودداری نه دې قربان شم
زرگي ئې رانه يوړو د خوانی نه دې قربان شم

فیصله

د حُسن تصور به ستا د مخ په ننداره کړم
د مینې هر احساس به ستا له سترگو صدقه کړم

د ژوند د پسرلو نه	رنگونه به راټول کړم
د فکر د ورشونه	گلونه به راټول کړم
د سترگو د لېمونه	خوبونه به راټول کړم
د زړه د زلزلو نه	دردونه به راټول کړم

دا هرڅه به جانانه ستا خوانی ته غرغره کړم
د مینې هر احساس به ستا له سترگو صدقه کړم

ساگانې به نغمې کړم	چې ستا فکر مې یوسي
سلگی به پلوشې کړم	غمونه به پخلا کړم
فکرونه به ډیوی کړم	ټپه چې شوکېرې شي
رانډې فاصلې کړم	په خپلو ژرېدو به

د ستورو خاموشی به دې خوانی سره جرگه کړم
د مینې هر احساس به ستا له سترگو صدقه کړم

وختونه به ایسار کړم	چې ته راسره نه یې
رنگین به انتظار کړم	ستا لارو ته به گورم
جانانه تار په تار کړم	گرېوان د محرومی به
مستي به درنه زار کړم	شوخي به محبت کړم

"لایقه" رقیبان به د خپل ځان په ویر اخته کړم
د مینې هر احساس به ستا له سترگو صدقه کړم

خاپونه

تصويرونه جوړوومه، تصويرونه وړانوومه
لږ مې پوهه کړه جانانه، تا به څنگه هېروومه؟

کله اوخاندم سپوږمۍ ته، کله ستورو ته گيلې کړم
کله ځان سره گوښېږم، کله سر وهم ښېږې کړم
تېر وختونه يادوومه، رڼې اوښکې تويوومه
لږ مې پوهه کړه جانانه، تا به څنگه هېروومه؟

مازيگر چې د نمر سترگه، ځي له غرونو پناه کېږي
تنهايي مې د زړگي نه، د لمبو شان چاپېرېږي
هر خوا سترگې گرځوومه، ستا خاپونه لټوومه
تېر وختونه يادوومه، رڼې اوښکې تويوومه
لږ مې پوهه کړه جانانه، تا به څنگه هېروومه؟

تا وئيل چې زه به راشم، ته زما لارو ته گوره
زه ننګياله پښتنه يم، خامخا لارو ته گوره
بس کلونه شماروومه، دنيا کله خبروومه
لږ مې پوهه کړه جانانه، تا به څنگه هېروومه؟

زه "لايق" يوازي ناست يم، تېر وختونه مې يادېږي
د خپل کلي چنارونه، گودرونه مې يادېږي
ارمانونه سوزوومه، په سر خاورې بادوومه
لږ مې پوهه کړه جانانه، تا به څنگه هېروومه؟

مور

ته د ميني انتها ئي زما مورې
ماته گرانه له هر چا ئي زما مورې

زه چې كله سترې سترې كور ته راشم
ستا په غېږه كې سر كېدمه دمه شم
د دنيا د هر يو غم نه بي پروا زه
تاته گورم په مزه مزه اوده شم

كه زه ستا يم ته زما ئي زما مورې
ماته گرانه له هر چا ئي زما مورې

چې دې لاس كله دعا ته پورته كېږي
نو زما د زندگي سوالونه غواړي
په سجده باندې پرته ئي تر سحره
ته زما د كاميابي سوالونه غواړي

بي غرضه تمنا ئي زما مورې
ماته گرانه له هر چا ئي زما مورې

چې ناروغه شم نو ډېره وارخطا ئي
په سپين مخ دې ډېر رنگونه الول شي
لاس دې ربي سپېلني راته لوگه كړي
چې په زړه كې دې شكونه الول شي

كه دې ساه يم زما ساه ئي زما مورې
ماته گرانه له هر چا ئي زما مورې

که ته نه وئز زما مورې زه به نه ووم
ستا د ذات له برکته زما ځان دے
دا هم ستا د لارښودنې نتیجه ده
چې "لایق" یم هر منزل راته اسان دے

سراسر رڼا رڼا ئې زما مورې
ماته گرانه له چا ئې زما مورې

اعتماد

دا مې باور دے لېونې زړه صبرولې نه شې
ما هېرولې نه شې

بغیر له مانه د چا سترگو ته کتلې نه شې
ما هېرولې نه شې

ډېرې توبې اوباسې ډېر سوگندونه اوخوړې
ځان سره غلي غلي ډېر قسمونه اوخوړې
خو محبت په نفرتونو بدلولې نشې

ما هېرولې نه شې

کوي چې ستورو سره تر نیمو شپو خبرې
څه په ژړا خبرې څه په سلگو خبرې
خو څه خبرې دي په شونډو او ستلې نه شې

ما هېرولې نه شې

چې درته ياد شمه زه نو ستا شي مل غمونه
کله سوچونه کوي کله چيچې نوکونه
واردې خطا شي سمه ساه هم اخيستلې نه شې

ما هېرولې نه شې

که ډېر وختونه تېر شي بيا به هم ما يادوي
خپل لېونې "لايق" به په هره ساه يادوي
بله نامه دې د زرگي په سر ليکله نه شې

ما هېرولې نه شې

ډيوې

په مخ مې رنې اوښکې گرمې گرمې بهېدلې
چې ته مې يادولې خيري مې خپل نصيب ته په سلگو سلگو کولې

چې ته مې يادولې

وئيلې درته نشم خه گرانه جدايي وه
خوره مې په خيالونو جانانه تنهايي وه
ډيوې مې ستا په طمع تر سحره بلولې

چې ته مې يادولې

راتلل چې مې زرگي ته شکونه، گمانونه
ستا غم به رانه تاو کړه تاوده تاوده لاسونه
قسم مې دې په خداي وي که د خياله مې وتلې

چې ته مې يادولې

ولاړ چې ستا په طمع زه کله وم جانانه
دنيا مې لپونتوب ته رښتيا وه حق جېرانه
لمبې د جدایۍ مې له بدنه تاوېدلې

چې ته مې یادولې

ستا نوم به مې په شونډو خاموشه شان تپه شوه
د مینې هره ساه به د حُسن پلوشه شوه
جذبې به مې "لايقه" ارمانونو تخنولې

چې ته مې یادولې

تپوس

دا چې دومره ضد کوي ما له ځانه بېلوي
لږ د زړه نه تپوس اوکړه ما به څنگه هېروي؟

چې خوبونه دې لېمو کې تر سحره ازغي کېږي
ستا خیالونو ته به راشم هره ساه به دې لنډېږي
يو تصوير به جوړوي يو تصوير به وړانوي
لږ د زړه نه تپوس اوکړه ما به څنگه هېروي؟

چې زما څوک تپوس وکړي کله ستا نه په محفل کې
سرې لمبې به دې شي پورته يه جانانه په گوگل کې
ته به اوښکې پتوي بهانې به جوړوي
لږ د زړه نه تپوس اوکړه ما به څنگه هېروي؟

تنهایی چې دې په ذهن مازیگر کې راخوره شي

هر سکون به درنه لار شي هر گمان به درسره شي
مخ او سر به شوکوي بس هم ما به يادوي
لږ د زړه نه تپوس اوکړه ما به خنگه هېروي؟

* * *

تانه خار شمه "لايقه"
لپوني خويونه پرېږده لوتن آزار به درپسي شي
دا فضول ضدونه پرېږده

مینه خله زوروي
غم مي ولي زياتوي
لږ د زړه نه تپوس اوکړه ما به خنگه هېروي؟

پوښتنې

خفه خفه گرځې له مانه په تا څه شوي دي
حال راته اووايه جانانه په تا څه شوي دي

هېڅ نه پوهېږم د زړه سره چې گناه مې څه ده
غلطي مي څه ده خبر نه يمه خطا مې څه ده
هره خبره کوي وړانه په تا څه شوي دي
حال راته اووايه جانانه په تا څه شوي دي

شوخي دي څه شوه مستي څه شوه خداگانې څه شوې
نازونه څه شو نخري څه شوې اداگانې څه شوې
زما د ټول عمر ارمانه په تا څه شوي دي
حال راته اووايه جانانه په تا څه شوي دي

زړه مې راډك شي كله كله چې زه تا يادوم
هاغه خوږې خوږې خبرې دې بيا بيا يادوم
بلا دې واخلم زما ځانه په تا څه شوي دي
حال راته اووايه جانانه په تا څه شوي دي

زه خو هم ستا هاغه "لايق" يم بدل نه يم
بغير له تا نه زما مينې مكممل نه يم
ولې يې داسې بدگمانه په تا څه شوي دي
حال راته اووايه جانانه په تا څه شوي دي

امكان

ته چې زلفې په رخسار دانه دانه كړې
پېغلتوبه لېونۍ به زمانه كړې

خامخا به بلا سترگې درپسې وي
چې د بڼكلو بڼكلو سترگو ياران كړې

ستا نازونه مېزونه اداگانې
الول دې په لېمو كې خنداگانې
لور په لور د تورو زلفو خوشبويانې

هر نظر په يو نظر كې مستانه كړې
پېغلتوبه لېونۍ به زمانه كړې

چې موسکۍ شي بڼکته بڼکته غلې گورې
سړې لمبې د بڼائستونو کړې راپورې
تانه څار شمه رښتيا د سپوږمۍ خور ئې

څومره خوند کوي چې جوړه بهانه کړې
پېغلته به لېونۍ به زمانه کړې

ناقراره شان مستي لري ځوانۍ کښې
قيامتونه دې پټ کړي په شوخي کښې
ثاني نه لري په ټولې دنياگۍ کښې

ستا "لايق" يم گلې ما به ديوانه کړې
پېغلته به لېونۍ به زمانه کړې

جذبې

په مينه راته گوره
په مينه راته گوره

زما ساده جانانه
قربان شمه له تانه

قبوله مې دعا شوه
رنگينه مې دنيا شوه
په مينه راته گوره
په مينه راته گوره

چې ستا مينه زما شوه
خوبونه مې رښتيا شو
خفه نشې له مانه
قربان شمه له تانه

رنگونه تماشي ڪري
وختونه تماشي ڪري
په مينه راته گوره
په مينه راته گوره

گگونه تماشي ڪري
زمونڙ ڊ پاڪي ميني
مونڙ ڪم نه يو له چانه
قربان شمه له تانه

وفا ڊي ٽڪورونه
ڪاته ڊي تندرונה
په مينه راته گوره
په مينه راته گوره

خندا ڊي قيامتونه
په زره مڙ رسا لڳي
لوڳ ڊي له حيا نه
قربان شمه له تانه

زما په تن ڪي ساه يي
چي ته رانه جدا يي
په مينه راته گوره
په مينه راته گوره

زه ستا يم ته زما يي
"لايقه" يم نيمگري
تا غوارم ڊ مولانه
قربان شمه له تانه

انداز

وهي په زنه شنه خالونه
مستي ستا هر انداز بدل ڏم

يو ڊي شوخي ده په خندا ڪنبي
بل قيامتونه په ادا ڪنبي
اخلي په چل چل قدمونه
مستي ستا هر انداز بدل ڏم

خواره خواره چي راته راگوري
درنه لوڳ ڊ سپورمي خوري

کوي نازونه مکېزونه
مستي ستا هر انداز بدل دے

ستا د مستي خبرې کېږي
ستا د ځوانۍ خبرې کېږي
درپسې نشي نظرونه
مستي ستا هر انداز بدل دے

بې غمه گرځې بې پروا يې
خو د "لايق" په تن کې ساھ يې
چې وايې نخلې ازارونه
مستي ستا هر انداز بدل دے

پرون

رانه به هېر وو سحرونه ما بنامونه
مونږه چې دواړه ماشومان وو
نه خودغرضي وه، نه دھوکې، نه فرېبونه
مونږه چې دواړه ماشومان وو

مونږه به قيصې کړې د دېوانو
د بڼا پېرو او د پېريانو
تر نيمو شپو پورې به نه راتله خوبونه
مونږه چې دواړه ماشومان وو

په وړه خوله وړې خبرې

راته دي يادي ستا سندرې
هم په نکرېزو باندي سره واره لاسونه
مونږه چې دواړه ماشومان وو

کله کوڅو کې چندروگانې
کله گودر کې خنداگانې
کله په ونو کې کاره واره ټالونه
مونږه چې دواړه ماشومان وو

لکه د خوب لیده وو تېر شو
خواره د مینې مو گنډیر شو
"لايقه" هاغه ورځې بیا بیا یادومه
مونږه چې دواړه ماشومان وو

دهوکې

يارانو د هوکۀ راکړه دوستانو د هوکۀ راکړه
د ژوند په لاره ډېرو اشنايانو د هوکۀ راکړه

د لاسه له ملگرو، رسوا ومه رسوا شوم
بدنام شومه په کور کې، د کلي د خندا شوم
بناريانو د هوکۀ راکړه هندکيانو د هوکۀ راکړه
خبر له ځانه نه شومه سواتيانو د هوکۀ راکړه

هغوی مې زړه سوری کړو، په چا مې چې اتبار وو
هغوی راسره اوکړه، چې سر مې له چا څار وو

خوبانو دھوڪه راڪڙه گلانو دھوڪه راڪڙه
پردو ته به ڇه وايم چي خيلوانو دھوڪه راڪڙه

له ختبه چا حلال ڪرم بنڪاره په اشنائي ڪنبي
چا چل راسره وڪرو صفا په ورورلي ڪنبي
پيرانو دھوڪه ڪڙه شپخانو دھوڪه راڪڙه
"لايقه" په چل چل ڪي گنرڪپانو دھوڪه راڪڙه

اقرار

ته زما زندگي زه يم ستا زندگي
خدائے مې مه ڪڙه اشنا بي له تا زندگي
هره ساه ڪي مې ته هم دُعا ڪي مې ته
په سلگو ڪي راڇي په خدا ڪي مې ته
زار له تا زار له تا، په بيا بيا زندگي
خدائے مې مه ڪڙه اشنا، بي له تا زندگي
ئي تعبیر د وفا هم تفسیر د وفا
زه نازبوم په تا ئي تصویر د وفا
ستا وفا زندگي، ستا حيا زندگي
خدائے مې مه ڪڙه اشنا، بي له تا زندگي

تېول وختونه گواه دي رنگونه گواه
په هر لوري خواره بنائيستونه گواه

نه تېرېږي له تا، نه جدا زندگي
خدا مې مه کره اشنا بې له تا زندگي

چې ارمان شوې زما نو جانان شوې زما
يکه زار شوې زما يه قربان شوې زما

شوه "لايقه" تپه په رښتيا زندگي
خدا مې مه کره اشنا بې له تا زندگي

سيوري

چې کله شم يوازي په بيا بيا دې يادووم
قربان دې شم له سترگو خامخا دې يادووم

چې کله پېغلې جونه د سيالي سندرې وائي
شوخي چې اننگو کې د شوخي سندرې وائي
خواني چې پېغلتوب ته د خواني سندرې وائي

په زړه مې څه چل کېږي چې خدا دې يادووم
قربان دې شم له سترگو خامخا دې يادووم

چې کله مې په سترگو کې ول شي بهارونه
چې کله مې په خيال کې مستي واچوي تالونه
چې کله مې په ذهن راخوره شي خمارونه

دروغ نه دي جانانه په رښتيا دې يادووم
قربان دې شم له سترگو خامخا دې يادووم

خوره چې په احساس مې د رنگونو لويته شي
فکرونه لېوني مې لږه ساه واخلي دمه شي
د زړه په درزېدو کې مې ارمان تپه تپه شي

ځواني دې شي راياده په دعا دې يادووم
قربان دې شم له سترگو خامخا دې يادووم

قربان ستا د حيا نه زما ټول محبتونه
پښتو ته دې لوگه شه زما مينې غېرتونه
ساه گانې دې شه ټولې ناقراره نگهتونه

"لايقه" زما ساه ئې هره ساه دې يادووم
قربان دې شم له سترگو خامخا دې يادووم

بې صبري

ژوند مې بې له تا د تېرېدو نه دے
ځکه مې زړگے د صبرېدو نه دے

ستا په انتظار عمر تېرېږي مې
راشه گمانونه سپوا کېږي مې
ستا کړي لوظونه، نه هېرېږي مې

غم مي په هېڅ حال د کمېدو نه دے
ځکه مي زړگے د صبرېدو نه دے

بې له تانه زه چاته کتره نه شم
نوم د بنائستونو اخیستره نه شم
يم دې لېونے خو لېونے نه شم

داغ د مئینتوب د زړېدو نه دے
ځکه مي زړگے د صبرېدو نه دے

ما دې محبت زړه کې ساتلے دے
ستا تصویر مي زړه پورې نیولے دے
ستا "لایق" هم ستا ارمان ژړلے دے

یاد دې په رښتیا د هېرېدو نه دے
ځکه مي زړگے د صبرېدو نه دے

تہاکی

بدلی پہ نفرت کړې د عمرونو یارانې

ناترسه زمانې

د زړونو ارمانونه کړې نیمگړې افسانې

ناترسه زمانې

د ژوند په لویه لاره یاران جدا جدا کړې
په غېږ د محبت کې اورونه راپیدا کړې
کړې وړانې په چل ول د امیدونو نښانې

ناترسه زمانې

خوبونه تار په تار کړې قرار هم ناقرار کړې
تاجونه د وختونو په زمکه راگوزار کړې
بدلې کړې په ساندو د رنگونو ترانې

ناترسه زمانې

یقین کړې گمانونه باور کړې نفرتونه
د زړونو فاصلو کې کړې ژوبل حسرتونه
په ظلم جبر ماتې کړې د صبر پیمانې

ناترسه زمانې

ستا هر انداز بدل دے خدا کې دې ہم چل دے
په هر چا کوي لوبې فریب دې مکمل دے
"لایق" ته دې کړې جوړې د وختونو بهانې

ناترسه زمانې

گواهي

دنیا راتہ حیرانہ دہ آسمان پہ تماشہ دے
زمونرہ محبت تہ ٲول جھان پہ تماشہ دے
ترخو چي زمونرہ ساہ وي دا مينہ بہ ربنٲيا وي
يو بل نہ بہ خار ٲرو وختونہ دي گواہ وي
حالات گوتہ پہ خولہ دي ہم دوران پہ تماشہ دے
زمونرہ محبت تہ ٲول جھان پہ تماشہ دے
مونرہ کرے لہ حالاتو پہ نہ بغاوت دے
دا حڪہ پہ جذبو كي زمونرہ صداقت دے
دي مينې لٲونې تہ هر انسان پہ تماشہ دے
زمونرہ محبت تہ ٲول جھان پہ تماشہ دے
مونرہ دواړہ د يو بل يو پورہ يوو مکمل يو
رنگونہ د وفا يو گلونہ د اوربل يو
"لايقہ" لٲونتوب تہ مو ارمان پہ تماشہ دے
زمونرہ محبت تہ ٲول جھان پہ تماشہ دے

مينہ

خہ چي پہ تا شوي دي هغہ پہ ما شوي دي
پہ محبت كي اشنا دا پہ هر چا شوي دي
پہ چپہ خولہ د ناقرارہ جذبو شور بہ منې

د مينې زور بہ منې

چي د يو بل شو دواړہ بدل بدل شو دواړہ
ٲولي دنيا اوليدو چي مکمل شو دواړہ
چي رواجونہ تار پہ تار کري هاغہ تور بہ منې

د مينې زور بہ منې

شوي رانزدي فاصلي اوردې اوردې فاصلي
وفا وفا شوي زمونږ لمبي لمبي فاصلي
په ډېره نره اوس د کور کلي پېغور به منې

د ميني زور به منې

د حُسن راز د مینه د ميني ساز د مینه
ستا د جنون "لايقه" اصل جواز د مینه
چې د اوبو په سر گډا کړي هاغه اور به منې

د ميني زور به منې

تخيل

نن مې ارمان پوره شو څه په بڼه شان پوره شو
د بنائيستونو په اسمان کې مې سپوږمۍ اوليده

ما بناپېرۍ اوليده

ما به ليدل خوبونه بدل بدل خوبونه
د يو غزل په ارمان غزل غزل خوبونه
نن مې د خوب د تعبيرونو شهزادگۍ اوليده

ما بناپېرۍ اوليده

زړه مې قرار نه کوي نه کوي وار نه کوي
سترگې څلور شوې زما ذهن مې کار نه کوي
چې د رنگونو په اتڼ کې مې کلۍ اوليده

ما بناپېرۍ اوليده

چې مې غوښتله مدام چې مې ستايله مدام
زما د خيال کاله ته چې به راتلله مدام
"لايقه" نن مې هغه مینه لېونۍ اوليده

ما بناپېرۍ اوليده

پېغور

پاتې نیمګړې مې د ژوند هره دعا شوه

ورانه زما د زړه دنیا شوه

لېونۍ مینه مې په هر ځای کې رسوا شوه

ورانه زما د زړه دنیا شوه

سپوږمۍ ته ګورمه زه، چې رایا د پرې کله

زما په زړه کې اوسې، مانه هېر پرې کله

په ویر بدله مې د ټول عمر خندا شوه

ورانه زما د زړه دنیا شوه

په زړه بلېرې زما، د تهمتونو لمبې

چې راپسې شوي اشنا، د پېغورونو لمبې

خپل محبت راته رښتیا لویه سزا شوه

ورانه زما د زړه دنیا شوه

په خپل نصیب خفه یم، تانه ګیله نه کووم

ګرځم تنها "لایقه"، چا نه ګیله نه کووم

زما په برخه د تمام عمر ژړا شوه

ورانه زما د زړه دنیا شوه

سل په سل

منم چې بنکلي په دنيا کښې ډېر دي
په ټول يورپ او ايشيا کښې ډېر دي
خو زما يار د ټولو بنکلو نه بدل دے
هم رباعي ده، هم غزل دے

کوي په ناز او په نخرو خبرې
خوږې، خوږې لکه خارو خبرې
لکه د بنکلو بناپېرو خبرې

زما د ژوند د لارې مل دے
هم رباعي ده، هم غزل دے

لري گلاب غوندي رنگينه خواني
د هر يو حسن نه حسينه خواني
ډکه له نازه نازينه خواني

د مرادونو شيش محل دے
هم رباعي ده، هم غزل دے

له هر چا بنکلي زما بنکلي جانان
زما "لايق" زما سپېڅلي جانان
هغه وختونو نازولي جانان

بس مينه مينه سل په سل دے
هم رباعي ده، هم غزل دے

ڊاڊ

زه درسره يمه اشنا د چا پروا مه كوه

غم د دنيا مه كوه

چي محبت كوي نو زړه سره صلا مه كوه

غم د دنيا مه كوه

زما په سترگو كې اوگوره هېره كه ټوله دنيا نوره

گوره چي زه دې يم ملگره خله يرېرې له پېغوره

ډاډه راگوره لېونۍ مينه په غلامه كوه

غم د دنيا مه كوه

هېر كړه رسمونه رواجونه چي مكمل موشي خوبونه

چي مي لاسونه تاله دركړه زه دې هم غواړمه لاسونه

بلا دې واخلم هډو وېره د بل چا مه كوه

غم د دنيا مه كوه

زه دې "لايق" يم بېكاره وايم ستا يمه ستا يمه زه ستا يم

زما د خوب زړگي قراره زه دې په مينه باندي پايم

هسي شكونه گمانونه خامخا مه كوه

غم د دنيا مه كوه

باور

ولې باور نه کوي ولې باور
په ما نظر نه کوي په ما نظر
خير که ساده باده انسان يم
خو ستا د مينې قدردان يم

زړه مې په تا باېلې، تا سره مينه کووم
په ډېرو نه پوهېږم، خبره سپينه کووم
نه په دنيا يم نه په ځان يم
خو ستا د مينې قدردان يم

په دې ساده سينه کې، زړه د بادشاه لرمه
په بنکاره مينه کووم، پروا د چا لرمه
که زه په ډېرو بنکلو گران يم
خو ستا د مينې قدردان يم

زما له پاکې مينې، گوره انکار اونکړې
د غمازانو په خوله، چرې اتبار اونکړې
که د خيالونو شاه جهان يم
خو ستا د مينې قدردان يم

زه دې پښتو پالمه، گوره زه ستا "لايق" يم
مانه نفرت مه کوه زه، د وفا "لايق" يم
که په سلگو او په لړزان يم
خو ستا د مينې قدردان يم

حسرت

لامې ځواني ده انتظار خو اوکه
مرگيه مه راءه لږ وار خو اوکه

لامې د ژوند سپرلي ليدلي نه دي
لامې په ډکه خوله خندلي نه دي
د ناقراره جذبو شمار خو اوکه
مرگيه مه راءه لږ وار خو اوکه

لامې په زړه کې ارمانونه ډېر دي
لامې نيمگړي حسرتونه ډېر دي
بلا دې واخلمه اتبار خو اوکه
مرگيه مه راءه لږ وار خو اوکه

لا به په زلفو کې گلونه ږدمه
لا به په زنه شنه خالونه ږدمه
ته مې احساس د نوبهار خو اوکه
مرگيه مه راءه لږ وار خو اوکه

په زړو لارو راشه بيا "لايقه"
چا نه تپوس اوکه زما "لايقه"
راته د لرې يکه زار اوکه
مرگيه مه راءه لږ وار خو اوکه

فراق

يه بي پروا جانانه وايه رښتيا جانانه
درته ياد پرېم که نه ماته خو ډېر ډېر ياد پرې

چې شم يوازي کله، خپل ماشوم توب يادوم
ستا لېوني خويونه، کمعقلتوب يادوم
ته چې له ما جانانه گرځي جدا جانانه
درته ياد پرېم که نه ماته خو ډېر ډېر ياد پرې

ته چې خفه شې کله، په زړه دې څه تېرېږي
زما خو خدا پرېو اشنا، وختونه نه تېرېږي
قربان له تا جانانه اووايه دا جانانه
درته ياد پرېم که نه ماته خو ډېر ډېر ياد پرې

کارغه چې پاس په بلي، کښي خبرې کوي
يا چې دې سترگه رپي، خيال دې وزري کوي
يه زما ساه جانانه سوال هم دعا جانانه
درته ياد پرېم که نه ماته خو ډېر ډېر ياد پرې

هاغه ساده "لايق" يم، هډو بدل نه يم
چې تا به هېره کړمه، دومره پاگل نه يم
زه خو يم ستا جانانه زما جانانه
درته ياد پرېم که نه ماته خو ډېر ډېر ياد پرې

غلا

زړه رانه تا وړې دے
تا په رښتيا وړې دے
گوره منکره نه شي
ډېر دې په غلا وړې دے

زه ورکې ځان وينمه
ته چې خندېږې کله
په زړه مې لوبې کوي
چې وشرمېږې کله

خوب دې زما وړې دے
گوره منکره نه شي
ډېر دې په غلا وړې دے

د زړه په غوږ واوړم
ستا د ځوانۍ سندرہ
ستا د مستۍ سندرہ
ستا د شوخي سندرہ

مانه دې ساہ وړې دے
گوره منکره نه شي
ډېر دې په غلا وړې دے

دې بې له تانه پیکه
ددې دنيا رنگونه

د محبت رنگونه
هم د وفا رنگونه

خيال مې ادا وړې دے
گوره منکره نه شي
ډېر دې په غلا وړې دے

چې په ما شک ونه کړې
ستا لېونې يم گلې
هاغه "لايق" يم کنه
ساده سرې يم گلې

سکون مې چا وړې دے
گوره منکره نشي
ډېر دې په غلا وړې دے

اشنا

دا خُل دې رښتيا اووے
ماته دې اشنا اووے

هېر وار په ضدونه کړل
مات دې رواجونه کړل
هرڅه دې صفا اووے
ماته دې اشنا اووے

تا گلي بدل کړمه
زه دې مکمل کړمه
سترگو دې په غلا اووے
ماته دې اشنا اووے

لاړله سندر ه شوه
خومره زوروره شوه
حُسن اخر دا اووے
ماته دې اشنا اووے

زار دې له نازونو شم
ستا په تهمتونو شم
چا اووے دا چا اووے؟
ماته دې اشنا اووے

تا چې په خدا اووے
پوهه په ځان نشولې

ډېره موده پس چې تا
ماته دې پښتو کړله
گوره خومره بڼه شوله
پوهه په ځان نشولې

څنگه په هنر هنر
مینه دې رسوا نکره
تا چې ښکته اوکتل
پوهه په ځان نشولې

ستا مینه زما مینه
خومره معتبره شوه
مینه غرور نه مني
پوهه په ځان نشولې

زار دې د نخر وشمه
لا دې نور ستي ستي
شي به ستا "لايق" بدل
پوهه په ځان نشولې

ادراك

چې کوم خوا گورمه تصوير مې د جانان بڼکاري
ماته د ژوند په بنائيستونو کې خپل ځان بڼکاري

ستا په رخسار چې د حيا رنگونه لوبې کوي
په هره ساه مې د وفا رنگونه لوبې کوي
بدل بدل راته نازونه د ارمان بڼکاري
ماته د ژوند په بنائيستونو کې خپل ځان بڼکاري

دا لېونتوب زما نه نور محبتونه غواړي
د رواجونو نه بڼکاره بغاوتونه غواړي
د زړه دنيا مې ځکه ټوله په لېزان بڼکاري
ماته د ژوند په بنائيستونو کې خپل ځان بڼکاري

په سترگو سترگو کې د مينې په نغمو پوهه شوم
د پېغلتوب په ناقراره تقاضو پوهه شوم
د حُسن خيال راته "لايقه" پرستان بڼکاري
ماته د ژوند په بنائيستونو کې خپل ځان بڼکاري

تال

چې دريادېرم كڅه سترگه دې رپېرې كه نا
په سپين رخسار دې د رنگونو تال جوړېرې كه نا

زړه دې درزېرې كه نا

چې مازيگر شي نمر د غرونو پناه كېرې كله
په هر يو لور چې د تيارې څادر خورېرې كله
ستا په لېمو كې تصويرونه موسكي كېرې كه نا
په سپين رخسار دې د رنگونو تال جوړېرې كه نا

زړه دې درزېرې كه نا

ته چې يوازې كله ناسته ئې سوچونه كوي
فكر دې يوسي اسويلي كوي آهونه كوي
يو لېون مئين دې مخې ته اودرېرې كه نا
په سپين رخسار دې د رنگونو تال جوړېرې كه نا

زړه دې درزېرې كه نا

چې وارخطا وارخطا گورې آينه كښې كله
چې طوفانونه دې ول ول شي په سينه كښې كله
ساده "لايق" دې غټو سترگو كښې غرېرې كه نا
په سپين رخسار دې د رنگونو تال جوړېرې كه نا

زړه دې درزېرې كه نا

خانگو

چي شپه کله پخه شي دنيا ټوله اوده شي
يادونه دې سپوا شي په زړه مې زلزله شي
بناپست دې زه د ستورو په ځلا کښې لټوومه
تصوير دې جوړوومه

ساتلې مې ستا مينه د زړه په درزېدو کښې
غرېږې لکه خوب مې د سترگو په لېمو کې
ژوندون دې د ارمان په زولنو کښې تېروومه
تصوير دې جوړوومه

زما د زړه دمه ئې له تا صبرېدې نشم
دنيا به شي بدله خو زه بدلېدې نشم
هر وخت دې د فکرونو په ځانگو کښې ځنگوومه
تصوير دې جوړوومه

چي کله شم يوازي په زړه مې رارورېږي
ساده باده "لايقه" زما نه، نه هېرېږي
پت پت لکه تعويد چي دې په غاړه گرځوومه
تصوير دې جوړوومه

توبه

ژارمه د ورځې شوگېرې تمامه شپه کوؤم

بيا به مينه نه کوؤم

خوبه وړم نازونه خو به لارې ته کاته کوؤم

بيا به مينه نه کوؤم

ډېر ډېر کړېدلې يم ډېر ډېر ژړېدلې يم

اور کې سوځېدلې يم

نوم به دې وانخلمه اشنا کلکه وعده کوؤم

بيا به مينه نه کوؤم

بڼه دې د خدا کړمه هر ځای دې رسوا کړمه

خور دې په دنيا کړمه

څه به درته وایمه رښتیا څه به گيله کوؤم

بيا به مينه نه کوؤم

زړه مې قرار نه کوي اوښکې مې وار نه کوي

عقل مې کار نه کوي

ظلم به تر کومې زه په دغه پاگل زړه کوؤم

بيا به مينه نه کوؤم

لادروغ لوظونه کړه بيا بيا قسمونه کړه

بڼه ډېر سوگندونه کړه

نه کوؤم "لايقه" څه اتبار دې په خوله نه کوؤم

بيا به مينه نه کوؤم

حبراني

نه مې هېرېدې شې نه دې هېرېدې شم
وايه څه به کېږي وايه څه به کېږي

سترگې راپسې شولې، کلي کې رسوا شومه
ته هم د خدا شولې، زه هم د خدا شومه
نه مې پرېښودې شې نه دې پرېښودې شم
وايه څه به کېږي وايه څه به کېږي

گوره څومره بڼه لگي، دا د مئینتوب قيصه
دا د بې خودۍ قيصه دا د لېونتوب قيصه
نه ته صبرېدې شې نه زه صبرېدې شم
وايه څه به کېږي وايه څه به کېږي

څه به محبت وکړو، داسې په اُرونو کې
سوځو به ترڅو پورې، مونږ په رواجونو کې
ته به لېونۍ شې زه به لېونۍ شم
وايه څه به کېږي وايه څه به کېږي

ته هم بې قصوره یې، زه هم بې قصوره يم
غږ چې درته نه کوم، زه "لايق" مجبوره يم
نه راله راتلې شې، نه درله درتلې شم
وايه څه به کېږي وايه څه به کېږي

بېلتون

خوري په هر يو لوري د رنگونو پلوشي دي

ته ولي نه راخي

خواني ده هم مستي ده تماشه ده تماشي دي

ته ولي نه راخي

زما د زرگي سره، لوظونه دي رښتيا كړه
خيالونه مې رنگين كړه، خوبونه مې رښتيا كړه
ما ستا په انتظار كې صبا كړې بلا شپې دي

ته ولي نه راخي

بې تا نه مې وختونه، اشنا څنگه تېرېږي
بېگا څنگه تېرېږي، صبا څنگه تېرېږي
وييلې درته نشم زما سترگې پښتنې دي

ته ولي نه راخي

په سپينه ورځې راشه، خفه چې رقيبېان شي
پوره چې دي ارمان شي، پوره چې مې ارمان شي
بېلتون دي اشنا نه د قيامتونه زلزلې دي

ته ولي نه راخي

ساتلي مې دي تاله، د حُسن بهارونه
چې وانخلي "لايقه" دا مينه نظرونه
"وتلې" مې خو ځله دواړه شونډې تا پسې دي

ته ولي نه راخي

جدایي

جانانه و جانانه

ژوندون کله تېرېږي د زړه سره بې له تانه
جانانه و جانانه

ما ستا په نامه کړي د ټول عمر خوبونه
لوگه به کړمه تاته خپل وار په ارمانونه
دنيا به په رښتيا کړم خپلې مينې ته چېرانه
جانانه و جانانه

زما په هر نظر کې هم ستا مينه غوړېږي
ستا مخ پکې زه وينم گلونه چې غوړېږي
غوښتلې مې ستا مينه همېشه ده د مولانه
جانانه و جانانه

وختونو خواره کړي په هر لوري دامونه
مونږ بېل نکړي یرېږم د خلقو نظرونه
په زړه کېنې دې ساتمه پټه مينه له هر چانه
جانانه و جانانه

زمونږ د پاکې مينې گواه ټوله دنيا ده
زه ستا يمه "لايقه" دا ستا مينه زما ده
قربان دې په خوځله د ساده باده خندانه
جانانه و جانانه

بخري

په زړه مې کوي لوبې دا نشه نشه کافرې
ستا سترگې جادوگرې
خوبونه رانه يوسي په چل چل کې زورورې
ستا سترگې جادوگرې

دنيا يې لېونۍ کره بنکلا يې لېونۍ کره
فضا يې لېونۍ کره
په خپله سادگۍ کې دي بې شانه معتبرې
ستا سترگې جادوگرې

چې کله په خدا شي رنگونه په گدا شي
وختونه وارخطا شي
کوي په يو نظر کې څه بلا بلا خبرې
ستا سترگې جادوگرې

کاته يې تندرونه باڼه يې نشترونه
شوخي يې قيامتونه
نېزې دي هم ليندې دي چې گوزار کوي دلرې
ستا سترگې جادوگرې

اورونه دي لمبې دي "لايقه" زلزلي دي
خو بيا ډېرې خوږې دي
هر داوگتې له ما د بنائستونو جوارگرې
ستا سترگې جادوگرې

بې خودي

سينو کښې چې مستي د مينې اچوي تالونه

راځي دې بهارونه

خدا چې په رخسار د لېونتوب خوري چورلکونه

راځي دې بهارونه

خوري چې په هر لوري د حسن رنگينۍ شي

خودي شي ناقراه جذبې چې لېونۍ شي

جوړېږي چې لېمو کښې د فکرونو محلونه

راځي دې بهارونه

لمحې چې په گډا شي وختونه چې تپه شي

احساس چې په خدا شي خيالونه چې دمه شي

حالونه چې يو بل ته غلي وايي نظرونه

راځي دې بهارونه

چې سترگو کښې شوخياني يو بل ته اشارې کړي

خود سره خوشبوياني يو بل ته اشارې کړي

"لايقه" چې فطرت شي سراسر نزاكتونه

راځي دې بهارونه

پېغلتوب

په زرگو لوبې کوي په جذبو لوبې کوي

بلا شوخه ناداني

ستا نشه نشه خواني

په نظر کې دې مستي پېغلتوب کې دې اثر

ناقراره بي خودي خلق واره وي په شر

مئين ټول كړي تاواني

ستا نشه نشه خواني

ستا د حُسن بي پروا پروا نه لري د چا

لېوني كوي كتل لېوني دې كړه دنيا

د چا نه مني خاني

ستا نشه نشه خواني

بي د ميني بناپېرى بنائستونه درنه زار

د خوبونو شهزادگي ټول رنگونه درنه زار

د "لايق" زندگاني

ستا نشه نشه خواني

زرگيه وايه كنه

زاره وختونه څه شو
د ژوند رنگونه څه شو
لږ مې كړه پوهه لېوني محبتونه څه شو

زرگيه وايه كنه

نه يم باهر خوشحاله
نه مې زړه كور كې لگي
نه خاموشي خوبه وم
نه مې زړه شور كې لگي
خواره خوبونه څه شو
هغه نازونه څه شو
چې په سينه كې مې ساتل هغه دردونه څه شو

زرگيه وايه كنه

هر وخت خفه خفه يم
مانه خندا هېره ده
داسې يوازې شومه
مانه دنيا هېره ده
رنگين خيالونه څه شو
ساز او سرونه څه شو
چې پرې بې غمه زنگېدم هغه تالونه څه شو

زرگيه وايه كنه

زه په خپل كور دننه
لكه قيدي اوسېږم
د رواجونو اور كې
بندي بندي اوسېږم
ازاد فكرونه څه شو
ځلا سوچونه څه شو
چې به له مانه زار بدل هغه مخونه څه شو

زرگيه وايه كنه

په ما دا ټولې لوبې
زرگيه تا كړي دي
په ډېر هنر هنر دي
صبا بېگا كړي دي
هاغه لوظونه څه شو
ډېر قسمونه څه شو
چې په "لايق" به دې كول هاغه چلونه څه شو

زرگيه وايه كنه

هغه

يوه حسينه جينی پوهه په مينه جينی

زما په زړه کوي چلونه نازينه جينی

يوه حسينه جينی

په هر نظر کې شوخي هره ادا کې مستي

هره وينا کې جادو هره خدا کې مستي

يوه شيرينه جينی ډېره نازينه جينی

زما په سترگو کې غرېږي لونگينه جينی

يوه حسينه جينی

له ځانه ورکه ورکه يوه بې غمه ځواني

په رنگينو کې ډوبه يوه بې دمه ځواني

يوه مالگينه جينی ده ماه جبينه جينی

خوره خوره ټولو همزولو کې گبينه جينی

يوه حسينه جينی

په هر يو ذهن خوره د لېونتوب سندرې

ده په رښتيا "لايقه" د پېغلتوب سندرې

ده گل ورينه جينی ډېره سنگينه جينی

زما "مالله" په پښتو باندي مئينه جينی

يوه حسينه جينی

بدل

ماله جواب راکه

زما د ژوند د پسرلو پوره حساب راکه

ماله جواب راکه

يا بنه په نره باندي ماته اشنا ووايه

يا مې پردے پردے که راته صفا ووايه

يا خه علاج ددي زړگي خانه خراب راکه

ماله جواب راکه

اوس چې مې نه پېژني زما وفا هېروي

زما خود سره مينې داسې چې ما هېروي

ماله واپس هاغه وختونه د شباب راکه

ماله جواب راکه

ما چې لمبو کې تېر کړه د تنهایی وختونه

د انتظار په اور کې د رسوایی وختونه

خه خو بدل د جدایی ددي عذاب راکه

ماله جواب راکه

چې د خپل نوم سره زه نوم د اشنا وليکم

چې د "لايق" سندره صفا صفا وليکم

وخته په لاس د قسمتونو ټول کتاب راکه

ماله جواب راکه

اظهار

زما بنائسته جانانه
زما په زړه کې اوسه

د دې دنيا رسمونه پرېږده
لاس دې زما په لاس کې کېږده

د سترگو توره زما
د زړه ټکوره زما
زما بنائسته جانانه
زما په زړه کې اوسه

د دې دنيا رسمونه پرېږده
لاس دې زما په لاس کې کېږده

کوي په ما چلونه
اومنه دا سوالونه
لمبه لمبه جانانه
زما په زړه کې اوسه

د دې دنيا رسمونه پرېږده
لاس دې زما په لاس کې کېږده

د لېونتوب په ژبه
د مئینتوب په ژبه
زما بنائسته جانانه
زما په زړه کې اوسه

د دې دنيا رسمونه پرېږده
لاس دې زما په لاس کې کېږده

د خپل "لايق" خبرې	گوره چې هېرې نکرې
د يو صادق خبرې	له ستوني تېرې نکرې
زما بنائيسته جانانه	نغمه نغمه جانانه
ئې مې هرڅه جانانه	زما په زړه کې اوسه
ددې دنيا رسمونه پرېږده	
لاس دې زما په لاس کې کېږده	

دلداري

مرحبا يا قلبي	قلبي و يا قلبي
مرحبا يا قلبي	ستاييمه ستا قلبي
خور لکه کتاب حُسن	ستا گلاب گلاب حُسن
تل شباب شباب حُسن	لويې په جذبو کوي
مرحبا يا قلبي	ناز و ادا قلبي
مرحبا يا قلبي	ستاييمه ستا قلبي
مينه هم وفا لشي	ستا هره ادا لشي
دا لشي هم دا لشي	لگي په زړگي زما
مرحبا يا قلبي	ټوله حيا قلبي
مرحبا يا قلبي	ستاييمه ستا قلبي
ټوله ئې غزل غزل	ستا هر يو انداز بدل
هر نظر اجل اجل	زړونه تختوي مدام
مرحبا يا قلبي	حُسن بنکلا قلبي
مرحبا يا قلبي	ستاييمه ستا قلبي

ته يې دلداري زما
گوره ستا "لايق" يممه
خار شم له تا قلبي
ستايمه ستا قلبي
ته يې فنكاري زما
ته يې شاعري زما
مرحبا يا قلبي
مرحبا يا قلبي

اتبار

زه بې وفا نه يممه
زه د بل چا نه يممه
لږ د وختونو فيصلو ته انتظار اوکه
په ما اتبار اوکه

بې پته نه يم اشنا
خه په جذبو پوهېږم
زه محبت پېژنم
زه صداقت پېژنم
بنه په ډاډه د لېونۍ مينې اظهار اوکه
په ما اتبار اوکه

زما په پاكه مينه
په تا نظر ساتمه
پوره باور اولره
په ما نظر اولره
په كاني زړه كې دې زما دپاره لار اوکه
په ما اتبار اوکه

كه خوك دې نه پېژني
دا گمان اونكړې ته
زه خو دې بنه پېژنم
چې زه دې نه پېژنم
په ډېره نره د وفا مينې اقرار اوکه
په ما اتبار اوکه

ستا لپونتوب منمه زما ساده "لايقه"
تا هېرولنه شم زما هرڅه "لايقه"
د دار په سر لکه زما شان يکه زار اوکه
په ما اتبار اوکه

ازغي

دا خوځي مې قتلوي	دا خوځي مې قتلوي
د دوه سترگو لپونو	د دوه سترگو لپونو
په ډېر چل چل چل	په ډېر چل چل چل
بل بنائيسټ د بناپېرو	يو قدم لکه خارو
هم خبرې په نخرو	خنداگانې په هنر
دا مستي مې قتلوي	هر انداز مې قتلوي
حېراني مې قتلوي	د دوه سترگو لپونو
په ډېر چل چل چل	لکه حوره د حرم
ټوله جوړه په قلم	په اوږو خوږې وړې
تورې زلفې پېچ و خم	دا غرور مې قتلوي
بې رځي مې قتلوي	د دوه سترگو لپونو
حېراني مې قتلوي	
په ډېر چل چل چل	هره ساه زړه ته راځي
په بيا بيا زړه ته راځي	چې "لايقه" شم خفه
خامخا زړه ته راځي	مجبوري مې قتلوي
بې وسي مې قتلوي	د دوه سترگو لپونو
حېراني مې قتلوي	
په ډېر چل چل چل	

اسويلي

پروانه شوم

هائے مستانه شوم
په محبت کې، ستا په الفت کې
زه ديوانه شوم

نه مې سکون شته
نه مې سحر شته

نه مې آرام شته
نه مې ماينام شته
له خپله ځانه خوږه جانانه
زه بېگانه شوم

نه راکته شې
نه ته راتله شې

نه درکته شم
نه زه درتله شم
په جدایی کې، په تنهایی کې
زه ترانه شوم

نه ته صبرېږې
په دې پوهېږې

نه زه صبرېږم
په دې پوهېږم
د تهمتو، د پېغورونو
زه نشانه شوم

راته اوگوره
گمان اونکړې

هاغه "لايق" يم
په زړه صادق يم
گوره نه گل شوم، نه دې منزل شوم
بس افسانه شوم

تصوير

خندا دې لېونۍ	ادا دې لېونۍ
حيا، وفا، موسكا دې لېونۍ	خواني دې په رښتيا
تپه د لېونتوب	ښائست دې سراسر
نغمه د مئنتوب	وينا دې لېونۍ
خندا دې لېونۍ	
حيا، وفا، موسكا دې لېونۍ	د حُسن ښاپېرى
رنگونه درنه خار	سپرلي درته لوگه
گلونه درنه خار	ښكلا دې لېونۍ
خندا دې لېونۍ	
حيا، وفا، موسكا دې لېونۍ	نظر دې په چل چل
خوبونه تختوي	خواني دې په هنر
فكرونه تخنوي	دا غلا دې لېونۍ
خندا دې لېونۍ	
حيا، وفا، موسكا دې لېونۍ	"لايق" دې يادوي
خبرپرې او كه نه	د مينې په جذبو
پوهپرې او كه نه	جفا دې لېونۍ
خندا دې لېونۍ	
حيا، وفا، موسكا دې لېونۍ	

ساندي

چې نکرېزې په لاسونو لگوي
په زخمونو زما مالگې دوږوي

کله شمعي چې له تانه چاپېرېږي
بنائيسټونه د حيا نه چاپېرېږي
مجبوري، ټولې زما نه چاپېرېږي
په اوږو چې زلفې ورو ورو خوروي
په زخمونو زما مالگې دوږوي

په رخسار چې دې غوږېږي سره گلونه
په سينه کېنې دې گله ېږي ارمانونه
په زړگي مې راوړېږي تندرونه
ته چې شونډې په نازونو سرې کوي
په زخمونو زما مالگې دوږوي

ئې بې غمه د دنيا نه څه خبر ئې
په خدا کې د بل چا نه څه خبر ئې
تا نه څار شمه زما نه څه خبر ئې
چې رقيب په مينه مينه يادوي
په زخمونو زما مالگې دوږوي

دغه خيال مې بې وسي سپوا کوي
غريبي مې مجبوري سپوا کوي
تنهايي مې تنهايي سپوا کوي
خپل "لايق" چې داسې زر زر هېروي
په زخمونو زما مالگې دوږوي

سنگار

زلفې رو رو خوروه
شنه بنگړي دې شرنګوه
شي دنيا دې لېونۍ
خانده شونډې سرې کوه

کړي رنگونه تماشي
بنائيسټونه تماشي
ستا د مخ د پسرلو
کړي گلونه تماشي
خان په چل چل جوړوه
پردي زړونه تختوه

شي دنيا دې لېونۍ
خانده شونډې سرې کوه
د لمبې غونډې ځواني
نظرونه طوفاني
په بنائيسټ کې لېونۍ
هډونه لرې ثاني
تندرونه وروه
ارمانونه قتلوه

شي دنيا دې لېونۍ
خانده شونډې سرې کوه

ټول جهان که لېونۍ
زور او ځوان که لېونۍ
پروا مه لره د چا

هر ارمان كه لېونې
هره خوښه دې كوه
خو "لايق" مه هېروه

شي دنيا دې لېونې
خانده شونډې سرې كوه

قيامتونه

خواره خواره كتل كوي خدا كې دې اثر دے
جادو دے كه منتر دے جادو دے كه منتر دے

په تلو كې مكېزونې، خدا كې قيامتونه
كتو كې خمارونه
دا حكه ستا په لوري د هر چا نظر نظر دے
جادو دے كه منتر دے

نه غم وي نه فكرونه، كووم دا ارمانونه
تل ستا وي ديدنونه
ما ستا په نامه كړے د ژوند هر يو مازيگر دے
جادو دے كه منتر دے

زه مينه يم وفا يم، دا ستا د زړه درزا يم
"لايق" دې په رښتيا يم
سینه مې ستا په ياد كې د رنگونو سمندر دے
جادو دے كه منتر دے

خوښه

څوك به "كابل" او "پېښور" يادوي
څوك به بنائيسټ د "اشنغر" يادوي
د چا "خيبر" د چا "تيراه" خوښه ده
زما دا ټوله "پښتونخوا" خوښه ده

دغه ساده باده سپېڅلي كلي
دا د وختونو نازولي كلي
د تصور نه بلا ښكلي كلي
دلته مې لور په لور خندا خوښه ده
زما دا ټوله "پښتونخوا" خوښه ده

دا د خودسره "ازمرو" وطن دے
د حياناكو "بناپيرو" وطن دے
د ابشارونو سردرو وطن دے
زما ئې حُسن هم ښكلا خوښه ده
زما دا ټوله "پښتونخوا" خوښه ده

دغه ميلې، دا اتڼونه زما
دغه حجرې، دا گودرونه زما
دغه جرگې، دا محفلونه زما
چې مې رښتيا چې مې رښتيا خوښه ده
زما دا ټوله "پښتونخوا" خوښه ده

دلته كې امن ورورولي دې وي تل
دلته سكون هم خوشحالي دې وي تل
"لايقه" لور په لور سپرلي دې وي تل

دغه مې سوال دا مې دا مې دُعا خونبه ده
زما دا ټوله پښتونخو خونبه ده

بې وسي

هر وخت بهانې کوي
خون د يارانې کوي
بيا بيا ئې وژلې يم

خه په دروغجنې اورېدلې يم

وائي چې زه ستا به شم
را به شمه را به شم
تا سره پخلا به شم
ډپر ئې کړولې يم
بيا بيا ئې وژلې يم

خه په دروغجنې اورېدلې يم

سترې انتظار کړمه
مينې خوار و زار کړمه
غم په زړه بېمار کړمه
هرخه نه وتلې يم
بيا بيا ئې وژلې يم

خه په دروغجنې اورېدلې يم

بنڪلي د هېڅ چا نه دي
ستا نه دي، زما نه دي
پوهه په وفا نه دي
ډېر ئې سوزولې يم
بيا بيا ئې وژلې يم

خه په دروغجنې اورېدلې يم

هر وختې ياد پرې مې
کله نه هېر پرې مې
سترگو کې غر پرې مې
مينې زورولې يم
بيا بيا يې وژلې يم

خه په دروغجنې اورېدلې يم

بيا بيا چې قتلېر مه
مرمه نه رغېر مه
زه "لايق" سوزېر مه
ډېر ئې ژړولې يم
بيا بيا ئې وژلې يم

خه په دروغجنې اورېدلې يم

بې پروا

لکه زرکه په رو رو، قدم اخلي په نخرو
يو ځواني دې سرې لمبې، بل دې خوی د بناپيرو

چې کوم خوا اوکړې نظر، خلق واپوې په شر
شاعران کړې لېوني، عاشقان په مېرو سر
څوک لگيا کړې په دعا، څوک اخته کړې په بنېرو
يو ځواني دې سرې لمبې، بل دې خوی د بناپيرو

ستا د هر انداز بدل، رباعي ئې هم غزل
محفلونه کړې وږمې، ستا گلاب گلاب نظر
بلا ډېر دي بنديوان، ستا د زلفو منگرو
يو ځواني دې سرې لمبې، بل دې خوی د بناپيرو

ستا ځواني ده بې پروا، پروانه لري د چا
چې "لايق" کړې کله ياد په شر واره وئړ دنيا
ده مستي دې د کابل، نزاکت د پېښورو
يو ځواني دې سرې لمبې، بل دې خوی د بناپيرو

انتظار

ما په اوربل کې قطار کړي دي گلونه

لالیه بیا دیدن ته راشه

د بنگړو ډک مې دي راوړي مړوندونه

لالیه بیا دیدن ته راشه

ستا د راتلو په انتظار کې

بدن مې سوځي په انگار کې

په غونډه زنه مې وهلي شنه خالونه

لالیه بیا دیدن ته راشه

یم وارخطا زړه مې درزېږي

تا رانه غواړي نه صبرېږي

راشه چې ختم شي مې واړه گمانونه

لالیه بیا دیدن ته راشه

داسې نه مینه مورا سوا شي

په مونږه پویه دا دنیا شي

پاتې نیمگړي زما نشي ارمانونه

لالیه بیا دیدن ته راشه

ته مې "لايق" د محبت يې

زما وفا زما غېرت يې

ما دې خوړلي ستا د مینې سوگندونه

لالیه بیا دیدن ته راشه

مننه

زه د خپل سفر په دې پړاو كښې د كواټ د سپېڅلې او سوچه خاورې د هاغه ټولو ملگرو شاعرانو مننه كوم، چا چې په هره ادبي غونډه كې ماته په درنه سترگه او كتل. چا چې زما د لېونې زړه ټولې ناقراره جذبې نورې هم ناقراره كړې او زه ئې ددې جوگه كړم، چې په لږ وخت كښې ډېر څه اوليكم.

د بناغلي سعادت خان ساغر خټك

بناغلي مختيار يوسفزي او ورور بصير ستوري هم مننه كوم، چې د لېونو سندرو د لېونو لفظونو په صحيح كولو (پروف) كښې ئې زما ملاتړ او كړو.

د بناغلي حاجي گلزار خان اوركزي ، بناغلي فيروز اږيډي ، بناغلي وزير بادشاه جانان هم مننه، چې زما د مينې ټپه ئې د قطر په بنائستونو كښې زمزمه كړه. د گران او محترم ملگري سيد سردار حسين ايډوكيټ ډېره مننه، چې زما د "لېونتوب" اظهار د خپل زړه آواز گڼي.

د زلمي سندرغاړي همايون خان مننه، چې ماته ئې د سندرو د چاپ مشوره راکړه. او ددې ټولو ترڅنگه د خپلې گرانې او درنې مور "پښتو" مننه، چې زما او زما د مينه والو ترمېنځه ئې د "لېونتوب" جذبو ته وده ورکړې ده. دعا كوم، چې الله تعالی دې مور ټولو ته د "پښتو" د نور خدمت توفيق راکړي. امين

لايق زاده لايق

كواټ

گرانو مينه والو!

زما بنيادي تعلق د صوابي ضلعي د (زېدي) کلي سره دی، خونن سبا په دوبي کي ژوند کوم، ځکه نو چي تراوسه پوري د غلته څومره پښتانه فنکاران راغلي دي، ما ورته تر خپله وسه پوري پوره پوره عزت او احترام ورکړي دي. په پردي وطن کي زمونږ لیده کاته ورو ورو په مينه بدل شوي دي.



د فن او فنکار سره دې مينې زه د لايق زاده لايق سره هم آشنا کړم، څوک چي د شعر په ژبه د زړه خبرې کي. "لېونی سندرې" د ملگري لايق زاده لايق د ناقراره جذبو هاغه اظهار دي، کومې چي کله هم د فنکارانو په خوله راغلي دي، نو هر چا خوښې کړي دي.

د "لېونو سندرو" په چاپ کي د خپلې مينې د گډون په ذريعه ما د شعر او فن په باريک تعلق کي د ځان ځای کولو يو شعوري کوشش کړی دی. زه باور لرم چي زما دغه مينه به تاسو نوره درنه کي.

زه د لېونو سندرو په تړون د هاغه ټولو فنکارانو لکه ښاغلي هارون بادشاه، ښاغلي زيک افریدی، ښاغلي بختيار خټک، ښاغلي همايون خان، ښاغلي شوکت محمود، ښاغلي مسعود اختر، ښاغلي عرفان خان او نورو ډېرو نه علاوه د سټيج د ملگرو فنکارانو په خصوصي توگه د ښاغلي ناصر خان او د زلمي ډايرېکټر ښاغلي فهميد خان ډېر مشکور یم، چي په ما يې همېشه خپله مينه پېرزو کړې ده. په دې باور چي دوی به د "لېونی سندرو" د نورو خورولو په ذريعه د مينې دا رشتې نورې هم درنې کړي.

د پښتون قام د نور ځلنده او روښانه سباوون په اميد

ستاسو

شېر علي خان

کراون انټر نېشنل مارکېټنگ اينډ بزنس کنسلټنټس - دوبي